

OSMANIA UNIVERSITY LIBRARY

Call No. ۸۹۱۵۴۳۳۲ Accession No. ۱۵۳۱۹

Author سحر سبزوئی - د

Title

دیوندر ستارچی

This book should be returned on or before the date last marked below.



نئے ادب کے معمار

# دیوندر ستیا رتھی

ساحر لدھیانوی

مہ ستمبر ۱۹۱۵ء  
س - ۵

کتب پبلشز لمیٹڈ  
بمبئی

جملہ حقوق بحق ناشر محفوظ ہیں

۱۹۴۸ء

قیمت

پندرہ آنے

فیردز مستری نے قادری پریس محمد علی روڈ بمبئی ۳۳ سے چھپوا کر  
سکتب پبلیشرز لمیٹڈ، ۱۱ گن باؤ اسٹریٹ بمبئی ۱ سے شائع کیا

دیوندرستیار تھی

انتخاب

۵

۳۹



# دیوندر ستیا رتھی

ساحر لدھیانوی

مجھے اچھی طرح یاد ہے۔ اس روز دن بھر بارش ہوتی رہی۔ شام کے وقت دیوندر نے ذرا تھم گئی تھیں۔ لیکن مطلع ابھی تک ابر آلود تھا۔ ایسا معلوم ہوتا تھا کہ ابھی ابھی مینہ پھر پڑے گا۔ میں اور گوپال مثل مکتبہ اردو سے برانڈر تھ روڈ کی طرف جا رہے تھے۔ انارکلی کے چوک پر کسی نے مثل کا نام لے کر آواز دی۔ ہم نے مڑ کر دیکھا، بائیں ہاتھ ملاں حسین حلوائی کی دوکان کے سامنے ایک سکہ نوجوان ہمیں بلارہا تھا۔ یہ نوجوان راجت در سنگھ بیدی تھا۔ جسے میں ایک بار پہلے حلقہ ارباب ذوق کے اجلاس میں دیکھ چکا تھا۔ اس کے ساتھ ایک اور شخص تھا لمبے لمبے بال، لمبی اور گھنی داڑھی، میلا اور لمبا اور کوٹ،

”آؤ، تمہیں ایک بہت بڑے فراڈ سے ملائیں“۔ گوپال مثل نے کہا۔  
”کس سے“ میں نے پوچھا۔

”دیوندر ستیا رتھی سے“ اس نے جواب دیا۔

دیوندر ستیا رتھی اس وقت گاجر کا حلوہ کھانے میں محو تھا اس لئے جب گوبال متل نے میرا تعارف کرایا تو اس نے کوئی خاص توجہ نہیں دی میں ان دنوں دیال سنگھ کالج لاہور میں بی۔ اے کا طالب علم تھا اور نیا نیا لدھیانہ سے لاہور آیا تھا۔ ادیبوں سے میری واقفیت کم تھی۔ ستیا رتھی نے حلوے کی پلیٹ ختم کرنے کے بعد بیدی کی طرف دیکھا اور کہا

”بڑی مزیدار چیز ہے دوست! ایک پلیٹ اور نہیں لے دو گے؟“  
بیدی اس وقت گوبال متل سے ایک ادبی مسئلے پر باتیں کر رہا تھا،  
”لے لو“ اس نے جلدی سے کہا۔

”لیکن کیسے؟“ ستیا رتھی بولا۔ ”تم پیسے دو تب نا؟“  
”اوہ۔۔۔ بیدی نے ذرا چونکتے ہوئے کہا، اور حلوائی کو پیسے ادا کر کے حلوے کی دوسری پلیٹ دیوندر ستیا رتھی کے ہاتھ میں تھادی۔  
ستیا رتھی پھر حلوہ کھانے میں محو ہو گیا۔  
بیدی اور متل باتیں کرنے لگے،  
میں خاموش ایک طرف کھڑا رہا۔

حلوے کی دوسری پلیٹ ختم کرنے کے بعد ستیا رتھی نے اپنی جیب سے ایک میلا خاکہ رومال نکال کر ہاتھ پونچھے، پاس پڑی ہوئی ٹین کی کرسی پر سے اپنا کیمروہ اور چرمی تفیلہ اٹھایا اور گوبال متل کی طرف بڑھتے ہوئے بولا،  
”یار متل! ایک خوشخبری سنو گے؟“



”کیا“۔ اس نے کہا  
 ”میں ترقی پسند ہو گیا ہوں“  
 ”کب سے؟“ متل نے مسکراتے ہوئے پوچھا  
 ”تھا تو شروع ہی سے، لیکن یہ افسانہ جو میں نے ابھی ابھی لکھا ہے  
 اس کے بعد تو سو فی صدی ہو گیا ہوں“

”ہوں۔۔۔ تو گویا تم نے پھر ایک افسانہ لکھا ہے“  
 ”سیکس اس افسانے اور دیگر پچھلے افسانوں میں فرق ہے۔ یہ افسانہ  
 میں نے خالص ترقی پسندی کے اصولوں کو سامنے رکھ کر لکھا ہے“ ستیا رتھی  
 نے کہا، اور پھر بیدی کی طرف ہاتھ بڑھاتے ہوئے بولا،  
 ”اچھا تو یار بیدی! اب تم چلو، میں ذرا گوپال متل کو کہانی سنالوں“  
 ”اور بیدی کو کہوں نہیں؟“ گوپال متل نے بڑی بے بسی کے  
 ساتھ بیدی کی طرف دیکھتے ہوئے کہا۔

”میں یہ کہانی دو بار سن چکا ہوں“ بیدی مسکرایا۔  
 ”اس کے علاوہ مجھے ابھی ابھی ریڈیو سٹیشن پہنچنا ہے۔ شام کی خبروں کے بعد  
 میری ٹاک ہے؟“

”ہاں ہاں، آپ جائیے۔ ستیا رتھی نے بیدی کو رخصت کرتے  
 ہوئے کہا۔ بیدی چلا گیا۔

میں اور گوپال متل ایک دوسرے کی طرف دیکھنے لگے۔ ستیا رتھی نے  
 اپنے چرمی تھیلے میں سے کاغذات کا ایک پلندہ نکالا اور صفحے الٹتے ہوئے بولا

”توفر دیکھو کہاں بیٹھیں؟“

”اب تم خود ہی بتاؤ۔“

”میرا خیال ہے، سامنے کے لان میں ٹھیک رہے گا۔“

”لیکن لان میں تو بارش کی وجہ سے پانی جمع ہو گیا ہے۔“

”اوہ مجھے خیال ہی نہیں رہا۔“ توفر تم یوں کرو، تھوڑی دور میرے ساتھ

چلو، یہاں سے ایک فرلانگ کے فاصلے پر سیتلا مندر ہے۔ وہاں اطمینان سے بیٹھ سکیں گے۔“

سیتلا مندر کا فرش یا تزییوں کی آمدورفت سے کچھ پرست پت

ہو رہا تھا، اور اس کچھ میں بڑے بڑے کھڑے کلبلا رے سے تھکے متل نے ویوندر

ستیا رتھی کی طرف گھور کر دیکھا، اور پوچھا۔

”تم افسانہ ضرور سناؤ گے؟“

”ہاں دوست! تم نہیں سناؤ گے، تو مجھے بڑا دکھ ہو گا۔“ ستیا رتھی

نے بڑی لمبا جت سے کہا۔ ”میں تمہاری رائے لینا چاہتا ہوں۔“

”اچھا تو ایک منٹ انتظار کرو۔“ متل نے کہا، اور مندر سے باہر

بھل گیا۔

تھوڑی دیر کے بعد ایک تانگہ مندر کے دروازے کے باہر آ کر کھڑا ہوا۔

گوپال متل نے اس تانگے میں سے گردن نکال کر ہمیں پکارا۔ ”ہم دونوں جا کر تانگے

میں بیٹھ گئے، تانگہ چلنے لگا، راستہ بھر گوپال متل نے کوئی بات نہیں کی۔ سیتیا رتھی

بھی خاموش بیٹھا رہا۔ تانگہ اٹھیا کافی ہاؤس کے سامنے جا کر رک گیا

• چلو! گوپال متل سنے ستیارتھی سے کہا۔  
کہاں؟ کافی ہاؤس میں! — ستیارتھی کا چہرہ جیسے  
ایک دم کھل اٹھا۔

ہاں — چلو اترو! —  
یار متل! تم واقعی کیولٹ ہو، اب تو مجھے بھی یقین آ گیا ہے کہ سوویت  
روس میں ادیبوں اور آرٹسٹوں کا خاص خیال رکھا جاتا ہوگا!  
ستیارتھی پھر سکرایا اور کافی ہاؤس کی سیڑھیاں چڑھتے ہوئے سوئے  
کے صفحہ اٹنے لگا،

یہ میری اس سے پہلی ملاقات تھی۔ اس کے بعد وہ مجھے کئی بار ملا کبھی کسی  
جنرل رجنٹ کی دوکان کے سامنے۔ کبھی کسی ڈاکو نے کے گیٹ پر۔ کبھی کسی کتابوں کی  
دکان میں، کبھی میکلوڈ اور نسبت روڈ کے چائے خانوں میں اور کبھی یوں ہی سر رہے،  
ہر بار وہ میرے قریب آکر مجھ سے پوچھتا — کہے آپ کا مزاج کیا ہے؟  
اس وقت کہہ رہے تھے؟ کہاں جائیے گا؟ آپ نے کوئی نئی نظم لکھی؟  
اور جب میں چلنے لگتا، تو وہ مجھے روک کر کہتا — معاف کیجئے، مجھے آپ

کا نام یاد نہیں رہا!

نہیں اسے پھر سے اپنا نام بتا دیتا۔

ہاں ہاں ہاں! — وہ کہتا، اور پھر جھومتا ہوا ایک طرف کو چلا جاتا۔ اسی  
طرح کوئی دو ہفتے گزر گئے، آہستہ آہستہ مجھے یقین ہونے لگا، کہ یہ شخص کبھی مجھ  
سے کوئی نیا سوال نہیں پوچھے گا، اور کبھی اس کو میرا نام یاد نہیں ہوگا۔

ایک شام میں اپنے دوست کے ساتھ نسبت روٹھ سے گزر رہا تھا کہ سامنے سے ستیا رتھی آتا دکھائی دیا،

”ہیلو، ہیلو، آپ کا مزاج کیسا ہے؟“ اس نے پوچھا  
 ”آپ کی عنایت ہے۔“ میں نے جواب دیا۔ اس وقت لار کالج ہوسٹل سے آرہا ہوں۔ یہ سیکرڈ دوست رام پرکاش اشک ہیں۔ ہم دونوں سینما دیکھنے جارہے ہیں۔ میں نے کوئی نظم نہیں لکھی، میرا نام ساحر لدھیانوی ہے۔ کہئے آپ سینما دیکھنے چلیں گے؟“

”نہیں“ ستیا رتھی نے جواب دیا، اس کے لہجے کی ملائمت اور بے نیازی پرستور قائم تھی، میں نے دیکھا، اس کا چہرہ ایک دم افسردہ ہو گیا تھا، مجھے اپنے انداز گفتگو پر افسوس ہونے لگا، اس استغاثی جذبے کے باوجود جو اپنے کو مسلسل نظر انداز کئے جانے کے احساس سے میسر وں میں پیدا ہو گیا تھا، میں ستیا رتھی کی عزت کرتا تھا کیونکہ وہ ”میں ہوں خانہ بدوش“ کا مصنف تھا، اور اس نے گداؤں گداؤں گھوم کر ہندستان کی مختلف زبانوں کے اڑھائی لاکھ سے زائد گیت جمع کئے تھے جن سے میں نے ہندستان کی تہذیب، آرٹ اور کلچر کے بارے میں بہت کچھ سیکھا تھا۔ میں نے فیصلہ کیا کہ مجھے اس سے معافی مانگ لینی چاہئے۔  
 لیکن وہ اس وقت جا چکا تھا۔

پھر بہت دنوں تک میری اود اس کی ملاقات نہیں ہوئی، اس کے بعد جب وہ مجھے لاہور کے ایک مشہور ناشر کی دوکان پر ملا۔ تو اسے میرا نام یاد تھا،

ناشر کی دکان پر وہ ناش سے معافی مانگنے کے لئے آیا تھا، کچھ روز قبل اس نے "اگلے طوفانِ نوح تک" کے عنوان سے، حلقہٴ اربابِ ذوق کے ہفتہ وار اجلاس میں اس ناشر کے خلاف ایک کہانی پڑھی تھی۔ جس پر ناشر بے حد خفا تھا لیکن جب ستیار تھی۔ اسے بتایا کہ وہ یہ فائدہ اس کے سارے میں بغیر معاوضے دینے کو تیار ہے تو ناشر نے اسے معاف کر دیا اور اسے اپنے ساتھ نظام ہول میں جاسے پلاسے لے گیا۔ میں اور فکر تو نسوی بھی ساتھ تھے، راستے میں دیوندر ستیار تھی ناشر کے کندھے پر ہاتھ رکھ کر چلنے لگا اور بولا۔

چوہدری! تمہارا رسالہ اس جن کے پیٹ کی طرح ہے جو ایک بستی میں گھس آیا تھا اور اس وقت تک بستی سے باہر جانے پر رضامند نہیں ہوا تھا جب تک وہاں کے لوگوں نے اسے یہ یقین نہیں دلا دیا کہ وہ ہر روز گچھا میں ایک آدمی بطور نذرانہ بھیجتے رہیں گے۔ تم بھی ویسے ہی ایک جن ہو اور تمہارا رسالہ تمہارا پیٹ ہے ہم بچاے ادیب اور شاعر ہر مہینے اس کے لئے غذا بھی کرتے ہیں لیکن اس کی بھوک مٹنے میں نہیں آتی یہ۔ اور یہ فکر تو نسوی! اس نے فکر کی طرف مڑتے ہوئے کہا۔ یہ تمہارا اگلا شتہ ہے، جو ہر وقت ہمیں دھمکا تا رہتا ہے، کہ اگر جن کا راشن پہنچنے میں دیر ہوئی تو جن تمہاری کتابیں، تمہارے مسودے، تمہاری رائے سب کھا جائے گا، کچھ باقی نہیں چھوڑے گا۔

ناشر خاموش رہا،

"اب بھی کو دیکھو" ستیار تھی پھر بولا۔ میں نے تمہاری خنکی سے ڈر کر تمہیں بلا معاوضہ فائدہ دینا منظور کر لیا، لیکن تمہی بستاؤ، کیا میرا جی نہیں چاہتا

کہ میں صاف اور مستحق کے کہے سے بیہوش ہوں، میرے جوتے تمہارے جوتوں کی طرح قیمتی اور چمکیلے ہوں۔ میری بیوی اپنے جسم پر ریشمی ساری پہنے، اور میری بچی تمہارے بچی کی طرح تانگے میں سکول جائے۔ لیکن کوئی میرے جذبات کا خیال نہیں کرتا۔ کوئی مجھے میری کہانی کا مواضع میں روپے سے زیادہ نہیں دیتا، اور تم ہو کہ وہ میں روپے بھی ہضم کر جاتے ہو۔ خیر، تمہاری مرضی، چائے پلائے دیتے ہو، یہی بہت ہے۔  
ناشر بھر بھی خاموش سن رہا،

ہم لوگ ہوٹل کے گیٹ میں داخل ہو گئے۔ ستیا رتھی نے ناشر کے کنڈے سے ہاتھ اٹھالیا اور انگ ہو کر چلنے لگا،  
میں اسی روز شام کی گاڑی سے لائل پور جا رہا تھا۔ ہوٹل میں پہونچ کر ناشر نے مجھ سے پوچھا،

”آپ واپس کب آئیں گے؟“

”دو تین روز میں“ میں نے جواب دیا۔

”نہ کہیں باہر جا رہے ہو؟“ ستیا رتھی نے پوچھا،

”ہاں، دو ایک روز کے لئے لائل پور جا رہا ہوں۔“ میں نے جواب

دیا،

”لائل پور؟“ وہ بولا۔ اور پھر نہ جانے کس سوچ میں پڑ گیا۔ ”اگر

میں تمہیں اپنا کمرہ دے دوں، تو تم میرے لئے کافوں کے جھومر ناچ کی تصویق  
اناملاؤ گے؟“ اس نے تھوڑی دیر کے بعد پوچھا،

”میرے لئے تو یہ بہت مشکل ہے۔“ میں نے کہا۔ ”تم خود کیوں



چل پڑا۔

سکارڈی مسافروں سے کچھ کچھ بھری ہوئی تھی اور کہیں تلی ہلکے دھرنے کی جگہ نہیں تھی بہت سے لوگ باہر پائڈالوں پر ٹپک رہے تھے اور وہ جنہیں پائڈالوں پر بھی جگہ نہیں ملی تھی۔ سکارڈی کی چھت پر چڑھنے کی کوشش کر رہے تھے صوفی فوجی ڈبوں میں جگہ تھی۔ لیکن ان میں غیر فوجی سوار نہیں ہو سکتے تھے،

”اب کیا کیا جائے؟“ میں نے ستیار تھی سے پوچھا،

”ٹھہرو، میں کسی سپاہی سے بات کرتا ہوں۔“ وہ بولا،

”کچھ فائدہ نہیں“ میں نے کہا۔ ”وہ جگہ نہیں دینگے۔“

”تم آؤ تو سہی“ وہ مجھ بازو سے گھسیٹے ہوئے بولا، اور حبا کر

ایک فوجی سے کہنے لگا۔ ”میں شاعر ہوں، لائل پور جانا چاہتا ہوں،

آپ مجھے اپنے ڈبے میں بٹھا لیجئے۔ میں راہ میں آپ کو گیت سناؤں گا۔“

”نہیں نہیں، ہم کو گیت دیت کچھ نہیں چاہئے۔“ ڈبے میں بیٹھے ہوئے

سپاہی نے زور سے ہاتھ جھٹکنے ہوئے کہا۔

”کیا مانگنا ہے؟“ ایک دوسرے فوجی نے اپنی سیٹ پر سے

اسٹیکٹے ہوئے تیسرے فوجی سے پوچھا۔

تیسرے فوجی نے بنگالی زبان میں اسے کچھ جواب دیا۔

”میں سچ بولتا ہوں،“ ستیار تھی نے کہا۔ ”مجھے سب زبانیں

آتی ہیں۔“ اور پھر وہ بنگالی بولنے لگا۔

فوجی سپاہی حیرت سے اس کا منہ دیکھنے لگے۔



”تامل جانتا ہے؟“ — ایک نائے قد کے سیر نام فوجی نے ڈبے کی کھڑکی میں سے سر نکال کر اس سے پوچھا۔

”تامل، مرہٹی، گجراتی، پنجابی سب جانتا ہوں“ — ستیارتھی نے کہا۔ ”آپ کو سب زبانوں کے گیت سناؤں گا۔“

”اچھا؟“ — تامل سپاہی نے کہا۔

”ہاں،“ ستیارتھی بولا، ”اور تامل میں اس سے باتیں کرنے لگا، اتنے میں انجن نے سیٹی دے دی،

”تو کیا میں اندر آ جاؤں؟“ — ستیارتھی نے پوچھا

دروازے کے قریب بیٹھا ہوا فوجی کچھ سوچنے لگا

”گیت پسند نہ آئیں، تو اگلے اسٹیشن پر اتار دینا۔“ ستیارتھی بولا،

فوجی ہنس پڑا اور بولا،

”آ جاؤ۔“

ستیارتھی میرے ہاتھ سے اٹھی لے کر جلدی سے اندر گھس گیا،

میں ڈبے کے سامنے بت بنا کھڑا رہا۔

”آؤ آؤ، چلے آؤ“ ستیارتھی نے سیٹ پر جگہ بناتے ہوئے دونوں

باغفوں کے اشارے سے مجھے کہا۔

فوجیوں نے گھور کر میری طرف دیکھا،

میں دو قدم پیچھے ہٹ گیا

”یہ بھی شاعر ہے؟“ ستیارتھی بولا — ”یہ بھی گیت سنائے گا۔ ہم دونوں

گیت سنائیں گے؟

سپاہیوں نے مجھے سر سے پیر تک غور سے دیکھا، معلوم ہوتا تھا کہ انھیں میرے شاعر ہونے کا یقین نہیں آ رہا۔ غالباً وہ سوچ رہے تھے کہ یہ تینیس چوبیس سال کا چھوٹا ادبی چیز کیونکر ہو سکتا ہے جو یہ لمبی واڑھی والا سنیا سی ہے، تم بھی سب زبانیں جانتے ہو؟ ایک فوجی نے دروازہ کھولتے ہوئے مجھ سے پوچھا۔

”نہیں، میں نے جواب دیا،

”ہوں۔“ اس نے کچھ اس انداز سے کہا، جیسے کہہ رہا ہو،

”پھر تم کیا جانتے ہو، پھر تمہارا کیا فائدہ ہے؟“

میں استیارتھی کے ساتھ کی سیٹ پر بیٹھ گیا۔ جب ٹرین چل پڑی تو میں نے استیارتھی سے کہا۔

”میں اگلے جنکشن رات جاؤں گا۔“

”لیکن اتر کر جاؤ گے کس ڈبے میں؟“ وہ بولا،

”میں خاموش ہو گیا۔

سپاہی بڑے اشتیاق اور دلچسپی سے استیارتھی کے ساتھ باتیں کرنے لگے۔ استیارتھی بڑے پیار کے ساتھ ان کے گاؤں، گھاؤں کے قریب بہتی ہوئی ندیوں، ندیوں کے کنارے لہلہاتے ہوئے کھیتوں، رسوں، تیوہادوں کی باتیں کرتا رہا۔ جیسے وہ ان سب کو جانتا ہو۔ انہی میں سے ایک ہوا وجہ باتیں ختم ہو گئیں تو استیارتھی انھیں گیت سنانے لگا۔ سپاہی اس سے

منٹاڑ ہوئے، ستیا رتھی نے کہا۔

”اے کے بنا گیت کا مزہ آدھا رہ جاتا ہے، پھر بھی مجھ کو اس وقت جتنے گیت یاد آئے، میں نے آپ کو سنائے، اب آپ لوگوں میں سے جس کو گانا آتا ہو، وہ گا کر سنائے۔“

”تاہل سپاہی نے کہا۔۔۔ میں گانا جانتا ہوں، بولو، کون سا گیت سنو گے؟“  
 ”کوڑی دا، کوڑی دا کا دلا لی۔“ ستیا رتھی بولا۔۔۔ رمل کر کھینوا مل کر کھینو مچھلیو!“  
 ”اس دہے میں جہاں ہر صوبے کے فوجی جمع ہیں اس سے موزوں اور کوئی گیت نہیں ہو سکتا۔“

”کیا مطلب؟“ تاہل سپاہی نے پوچھا۔

”کیا ہم مچھلیاں ہیں؟“ پنجابی سپاہی چلایا۔

”نقصہ مت کرو میرے دوست“ ستیا رتھی نے اسی تحمل اور طینان

سے کہا۔۔۔ ”ہم سب مچھلیاں ہیں، تم ہندوؤں والی پھلی ہو، میں دارطی والی مچھلی ہوں۔“

سپاہی ہنسنے لگے۔

”اور ہم سب مجھیروں کے جال میں پھنسے ہوئے ہیں، ستیا رتھی نے

کہا،

سپاہی پھر سنجیدہ ہو گئے۔

”ٹپن تیزی سے بھاگی جا رہی تھی۔ باہر چاروں طرف گہرا اندھیرا تھا، اور اس اندھیرے میں اکاؤٹا تارے جگمگا رہے تھے۔ سپاہیوں نے یہیں سونے

کے لئے جگہ بنا دی اور کہا۔

”آپ لوگ آرام کیجئے، صبح ہم آپ کو جگا دیں گے۔“

اگلے دن جب ہم ان صاحب کے مکان پر پہنچے جن سے مجھے ملنا تھا تو وہ گھر پر نہیں تھے۔ معلوم ہوا کہ آج ایک مقامی مجسٹریٹ کے ہاں ان کی دعوت ہے، وہ مجسٹریٹ مجھے بھی جانتے تھے، اس لئے ہم لوگ سیدھے وہیں چلے گئے، باتوں باتوں میں ستیا رتھی نے بتایا کہ وہ جمو مر نالج کی تصویر لینا چاہتا

ہے،

مجسٹریٹ صاحب نے کہا۔۔۔۔۔ ”آجکل تو کسان فصل کاٹ رہے ہیں نالج چھوڑ انھیں دم لینے کی بھی فرصت نہیں۔“

”فرقہ ستیا رتھی بولا۔۔۔۔۔“ میں تو بڑی آس لے کر آیا تھا۔  
مجسٹریٹ صاحب خاموش ہو گئے۔ جب ہم چلنے لگے تو انھوں نے ستیا رتھی کو روک کر کہا۔۔۔۔۔ ”آپ ضرور تصویر لینا چاہتے ہیں؟“  
”ہاں“ ستیا رتھی نے کہا۔

”اچھا تو کل دو بجے کے قریب آپ تھانے میں تشریف لائیے میں بندوبست کروں گا۔“

”تھانے میں؟“۔۔۔۔۔ ستیا رتھی نے حیرت سے میری طرف گھورتے ہوئے کہا۔

”ہاں، ہاں، ہم تھانے کے کچھ سپاہی بھیج کر دس بیس کانوں کو جونا چٹا جانتے ہوں۔ چوکی پر بلا لیں گے، آپ جی بھر کر تصویر لے لیجئے گا۔“

”جی نہیں، آپ تکلیف نہ کیجئے۔ میں کچھ بھی آجاؤں گا۔“ ستیارتھی بولا  
 ”تھانیدار کے سامنے بھلا گسان خاک ناچیں گے؟“  
 اگلے دن ہم لوگ وہاں سے لوٹ آئے۔ اساتھ بھرتیارتھی مجسٹریٹ  
 کی تجویز پر ہنستا رہا۔

یونیورسٹی امتحانات کے بعد میں لدھیانہ آگیا اور چار پانچ مہینے تک  
 گھر ہی پر رہا۔ اس کے بعد اچانک پریت نگر کی سالانہ کانفرنس میں میری اور اس کی ملاقات  
 ہو گئی۔

کانفرنس میں کوئی آٹھ دس ہزار مردوں اور عورتوں کا مجمع تھا پنجاب کے  
 ہر حصے سے لوگ اس عجیب و غریب بستی کو دیکھنے کے لئے آئے تھے جس کے  
 احاطے میں مسجد، مندر، گوردوارہ یا گرجا تعمیر کرنے کی اجازت نہیں جہاں  
 کے باسی مشترکہ کچن میں کھانا کھاتے ہیں اور جہاں کی عورتیں آزادی اور بے باکی  
 کے ساتھ گھومتی پھرتی ہیں،

جب ستیارتھی پنڈال میں داخل ہوا تو ہجوم میں سے بہت سے  
 مردوں نے اٹھ کر اس کے ہاتھ چومے اور بہت سی عورتوں نے اس کے چہرے چھوئے  
 ستیارتھی نے انھیں اشیر باد دیا۔ اور مشتاق اور معتقد نظروں کے ایک  
 بہت بڑے ہجوم میں سے گزرتا ہوا اسٹیج کے قریب جا کر بیٹھ گیا۔

پردہ گرام کی پہلی چیز ایک ڈرامہ تھا۔ جسے پریت نگر کے طلباء اور طالبات  
 پیش کر رہے تھے۔ ڈرامے کے بعد پہلے پنجابی اور پھر اردو مشاعرہ تھا۔ ستیارتھی  
 نے بھی ایک پنجابی نظم سنائی۔ جس کا مفہوم کچھ یوں تھا۔

ہندستان! ————— ہندستان!

تیرے ہل لہولہاں ہیں  
تیرا بدن چمپتروں میں لپٹا ہوا ہے،  
تیری پوروں سے خون بہہ رہا ہے،

————— ہندستان!

صدیوں کا بھوکا پیاسا اڑیہ دم توڑ رہا ہے  
آسام کا "بھوناج" سوکھے ڈھانچوں کے ارتعاش جانکنی میں  
تبدیل ہو گیا ہے،

بنگال پر موت کے گدھ منڈلا رہے ہیں۔

کالیداس سے کہو کہ وہ "میکھ دوت" کو اٹھا کر پرے پھینک دے،  
اور دے شکر سے کہو وہ اجنتا کا رقص بند کر دے،

آج چاروں طرف بھوک ہے، موت ہے، عریانی ہے، اور افلاس ہے،  
مہاندی کی آنکھوں سے دکھ کے آنسو بہہ رہے ہیں،

اور صدیوں پرانی بانسری کے حلق میں نئے سوکھ گئے ہیں۔

سٹیج پر کھڑا وہ ایک مافوق البشر ہستی دکھائی دے رہا تھا۔ اس کی شخصیت

ایک مفکر، ایک سنیا سی اور ایک شاعر کی شخصیت کا مرکب محسوس ہو رہی تھی۔ وہ  
اپنی نظم میں ہندستان کے مختلف خطوں کا ذکر اس کامیابی سے کر رہا تھا کہ سننے  
والے اپنے آپ کو مذکورہ خطوں میں سانس لیتے محسوس کرتے تھے، ایک کے بعد  
دوسرے خطے کی آبادی اپنے مخصوص تمدن کے پس منظر میں مخصوص لباس پہنے اور

خصوص زبان بولتی آہستہ آہستہ ان کی آنکھوں کے سامنے ابھرتی، اور پھر افاقے کے گوشوں میں گم ہو جاتی، یہ مشاق عکاسی ستیارتھی کی سالہا سال کی ریاضت اور اور ہندستان گردی کا پھل تھی۔ میں نے محسوس کیا، کہ ہندستان کا کوئی شاعر خواہ وہ کتنا ہی بڑا کیوں نہ ہو، ہندستان کی روح کا عکس پیش کرنے میں ستیارتھی کی ہم سہری نہیں کر سکتا۔

پنجابی مشاعرے کے اختتام پر جب پندرہ منٹ کا وقفہ دیا گیا تو اردو پریت لڑی کے مدیر معاون شمشیر سنگھ خجھر نے مجھے بتایا، کہ اردو مشاعرے کے صدر ابھی تشریف نہیں لائے۔ میں نے کہا۔ شام کے وقت میں نے ڈاکٹر اختر حسین رائے پوری کو یہاں دیکھا تھا۔ ان سے کہئے کہ وہ مشاعرے کی صدارت کر دیں شمشیر سنگھ خجھر ایک ٹانگ اور ایک لکڑی کے سہارے اختر حسین رائے پوری کو ڈھونڈنے چلا گیا۔ ستیارتھی نے سب سے قریب آکر پوچھا،  
”تم شمشیر سنگھ خجھر کو کب سے جانتے ہو؟“  
”قریب ایک برس سے“

”میں چھ برس سے جانتا ہوں، اور اس سے ایک سوال کرنا چاہتا ہوں۔ لیکن حوصلہ نہیں ہوتا۔“ ستیارتھی نے کہا۔

”کون سا سوال؟“ میں نے پوچھا۔  
”میں اس سے پوچھنا چاہتا ہوں کہ اس نے اپنا تخلص ”خجھر“ ٹانگ ٹوٹنے سے پہلے رکھا تھا یا بعد میں“

اور پھر وہ ادور کوٹ کی جیبوں میں ہاتھ ڈال کر ہنسنے لگا۔ سامنے سے ایک

پنجابی شاعرہ آرہی تھی۔ ستیا رتھی کی ہنسی ایک دم سنجیدگی میں تبدیل ہو گئی، اور اس نے فوراً اودر کوٹ کی جیبوں سے ہاتھ نکال لئے۔

”کہئے گدھر جا رہی ہیں آپ؟ اردو شاعرہ نہیں سنئے گا؟“ اس نے شاعرہ کو مخاطب کرتے ہوئے کہا،

”فردوسوں کی؟ شاعرہ بولی۔“ بیٹھے بیٹھے کچھ تھک سی گئی تھی اس لئے اومر حلی آئی۔

”ہاں ہاں فردوس سنئے گا، آج میں بھی اپنی ایک اردو نظم سناؤں گا، ساتھ تم نے ان کی نظم سنی تھی؟“

”جی ہاں، بہت خوبصورت نظم تھی۔“  
 ”اور اس میں روانی اور شدت اور گہرائی کتنی تھی۔ واہ واہ، میں فہم ہوتا ہوں، کہ مجھے شکر کہنا ترک کر دینا چاہئے۔“ ستیا رتھی بولا،  
 ”یہ آپ کیا کہہ رہے ہیں؟“ شاعرہ کہنے لگی۔ ”آپ تو اتنا اچھا لکھتے ہیں۔“

”جی ہاں، جی ہاں؟“ ستیا رتھی بولا۔ ”لیکن وہ بات پیدا نہیں ہوتی۔“  
 اتنے میں شمشیر سنگھ خنجر واپس آگیا۔ اس نے بتایا کہ اختر حسین رائے پوری واپس چلے گئے ہیں اور شاعروں کی تین ٹولیاں، تین مختلف شاعروں کا نام صدارت کے لئے تجویز کر رہی ہیں۔

”میں نے پوچھا۔“ تو پھر تم نے کیا فیصلہ کیا؟“  
 ”میں کوئی فیصلہ نہیں کر سکا۔“ وہ بولا۔



شاعرہ سکرائی، اور پوچھنے لگی — ”آپ کے ہاں صدارت تک پر فساد ہوتے ہیں؟“

”کچھ ایسا ہی ہے“ — میں نے کہا۔  
 ”کیوں؟“ — اس نے کہا، مجھے جیسے اس سادگی پر پیار آگیا۔  
 ”ابھی شعراء کے سامنے زیادہ اہم مقاصد پیدا نہیں ہوئے۔ جب پیدا ہو جائیں گے، تو وہ ان چھوٹی چھوٹی باتوں پر جھگڑنا بند کر دیں گے۔“  
 شاعرہ خاموش ہو گئی۔

میں نے پوچھا — ”آپ کیا ہماری کوئی مدد نہیں کر سکتیں؟“  
 ”میں؟ — میں کیا مدد کر سکتی ہوں؟“ وہ بولی  
 ”آپ ہمارے مشاعرے کی صدارت قبول فرمائیے۔“  
 ”پر میں تو پنجابی زبان میں لکھتی ہوں۔“

”یہی تو ایک اچھی بات ہے۔“ میں نے کہا — ”ورنہ ظاہر ہے، کہ ایک مشاعرے کے تین صدر نہیں بنائے جاسکتے۔ دو گروہ ہر صورت ناراض ہوں گے۔“

”لیکن یہ بھی تو ممکن ہے۔“ وہ بولی — ”کہ میرے صدر بننے سے تینوں

گروہ خفا ہو جائیں۔“

”نہیں آپ لڑکی ہیں، اس لئے ایسا نہیں ہو گا۔ شمشیر سنگھ بھٹی بھلا شاعرہ کچھ محبوب سی ہو گئی، وہ کچھ کہنا چاہتی تھی۔ مگر کہ نہ سکی میں نے فخر سے کہا، آپ جاکر سٹیج سکریٹری کو ان کا نام صدارت کے لئے دے دیجئے۔“

## خبر چلا گیا

ایک منٹ بعد شاعرہ بھی چلی گئی

”اور حرام زادے!“ ستیا رتی چینا، اندھیرا بھی چلا گیا،  
مجھے اس کا ایک مضمون یاد آگیا۔ جس میں اس نے لکھا تھا۔ ”یری ناگ  
کے نیلگوں پانی میں تھکن سے چور پاؤں ڈالے میں سوچ رہا تھا، کہ میں نے اپنی عمر کا بہترین  
حصہ ناحق خانہ بدوشی میں ضائع کر دیا۔ ناحق لوگ گیتوں کی تلاش میں بھٹکتا رہا  
ناحق گھاٹ گھاٹ کا پانی پیئے ہی کو آدرش بنائے زندگی برباد کرتا رہا۔“  
سٹیج پر کھڑا وہ ایک مافوق البشر ہستی دکھائی دے رہا تھا۔ لیکن سٹیج  
سے اترتے ہی پھر وہ بشر بن گیا تھا۔ اور اس کے سینے میں ذاتی نا کامیوں کا درد  
جاگ اٹھا تھا۔ عمر کا بہترین حصہ ضائع ہو جانے کا درد۔

شاعرے سے اگلے دن پریت نگر کے کچھ باسیوں کی طرف سے اردو  
اور پنجابی کے ادیبوں کو ایک شہر کہ پارٹی دی گئی۔ شاعرہ اور ستیا رتی ساتھ  
ساتھ بیٹھتے تھے۔ چائے کے ساتھ شاعری کا دور بھی چل رہا تھا۔ سب شاعروں نے  
ایک ایک نظم سنائی، لیکن جب ستیا رتی کی باری آئی تو وہ خاموش بیٹھا۔  
شاعرہ نے کہا۔ ”آپ کچھ سنائیے نا؟“

”چھوڑے جی“۔ ستیا رتی بولا، ”میری نظموں میں کیا رکھا ہے؟  
آپ سنائیے“۔ ستیا رتی نے چائے کا گھونٹ بھرتے ہوئے کہا۔  
”حادثہ“۔ ایک کونے سے آواز آئی۔

ستیا رتی سے ہنسی ضبط نہ ہو سکی۔ بھک سے اس کا منہ کھلا اور تمام

چائے واڑھی اور کوٹ پر کبھر گئی۔ وہ میلے خاکي ردال سے چہرے پر اوٹ کئے اپنی کرسی سے اٹھا۔ اور نل پر جا کر منہ دھونے لگا۔ جب وہ منہ دھو کر واپس آیا تو اس کا چہرہ بے حس و اداس تھا۔ شاعرہ کے ساتھ کی کرسی خالی چھوڑ کر وہ ایک کونے میں دبک کر بیٹھ گیا تمام وقت اس نے کوئی بات نہ کی۔

پارٹی ختم ہونے کے بعد میں نے سستیا رتھی سے اس کی خاموشی کا سبب پوچھا، تو وہ بہت دکھے ہوئے دل کے ساتھ کہنے لگا،

”میں مہذب لوگوں کی سوسائٹی میں بہت کم بیٹھا ہوں، میں نے اپنی تمام عمر کسانوں اور خانہ بدوشوں میں گزار دی ہے۔ اور اب، جب مجھے ماڈرن قسم کی محفلوں میں بیٹھنا پڑتا ہے تو میں گھبراتا ہوں۔ میں زیادہ سے زیادہ احتیاط رستے کی کوشش کرتا ہوں۔ پھر بھی مجھ سے خرد کوئی نہ کوئی ایسی حرکت ہو جاتی ہے جو عام سماجی نقطہ نظر سے اچھی نہیں سمجھی جاتی۔“

مجھے سستیا رتھی کی اس بات سے بہت دکھ ہوا، اس نے واقعی بہت بڑی قربانی دی تھی، لوگ گیتوں کی تلاش میں اس نے ہندستان کا کونہ کونہ چھان مارا تھا۔ ان گنت لوگوں کے سامنے دامن پھیلا یا تھا۔ بیسیوں قسم کی بولیاں سیکھیں تھیں، کسانوں کے ساتھ کسان اور خانہ بدوشوں کے ساتھ خانہ بدوش بن کر اپنی جوانی کی انگلیں بھری راتوں کا گلا گھونٹ دیا تھا۔ لیکن اس ساری کاوش اور ساری محنت ساری قربانی کے صلے میں اسے کیا ملا؟ — ایک نیم فائدہ کش زندگی اور ایک ٹاٹا سوڈا،

پریت نگر سے واپس آکر میں نے لاہور میں رسالہ ادب لطیف کے اداہے

میں ملازمت کر لی، ہستیار تھی اپنا بیشتر وقت میسر ساتھ گزارنے لگا۔ ہر روز صبح سویرے وہ مجھے بستر سے اٹھا دیتا اور رات گئے تک میسر ساتھ گھومتا رہتا۔ کبھی کبھی جب اس کی طبیعت لہر پہ ہوتی تو وہ مجھے پنجاب کے دیہاتی گیت سناتے لگتا۔

”کیڑے پنڈ مکلاوے جانا۔ فی ٹال دے صندوق لے“  
(اے چیز پیشینہ کا صندوق لے کر جانے والے تیرا بیاہ کس گاؤں میں ہوا ہے؟)

”اگ بال کے دھوئیں دے پچ رو داں بھڑے دکھ یاریاں دے“  
راگ جلا کر آنکھوں میں دھواں پڑ جانے کے بہانے روتی ہوں  
محبتوں کے دکھ بہت برے ہوتے ہیں!

گیت سناتے سناتے وہ خاموش ہو جاتا، اور کہتا — ”چاہے میری اقتصادی حالت کتنی ہی بری کیوں نہ ہو۔ لیکن میں عظیم آدمی ہوں۔“  
”اس میں کیا شک ہے؟“ میں جواب دیتا،

”وہ میسر کندھے پر ہاتھ مار کر ہنسنے لگتا، اور کہتا — ”تم بھی عظیم آدمی ہو۔“

اس نے تمام کالجوں اور ہوسٹلوں میں اپنے اڈے بنا رکھے تھے ہر روز وہ کسی نہ کسی ہوسٹل میں چلا جاتا، اور بیٹھا گپیں ہانکتا رہتا۔ طلباء اسے بڑے اشتیاق اور احترام سے ملتے۔ چائے پلاتے، کھانا کھلاتے، اور اگر ہستیار تھی رضامند ہوتا تو اسے اپنے ساتھ سینا بھی لے جاتے۔

ایک دوپہر جب میں دفتر میں داخل ہوا تو ایک خوش پوش نوجوان پہلے سے میرا منتظر تھا۔

”میں دیوندر ستیا رتھی ہوں“ اس نے کہا۔  
میری آنکھیں جیت سے کھلی کی کھلی رہ گئیں، وارطھی مونچھ صاف اور سر پر کالج ٹیس کٹ کے مختصر سے بال، یہ دیوندر ستیا رتھی کو کیا ہوا؟ میں نے سوچا  
”بیٹھو“ اس نے مجھے حیران کھڑے دیکھ کر کہا۔  
میں بیٹھ گیا۔

تھوڑی دیر ہم دونوں خاموش بیٹھے رہے۔ پھر میں اسے اپنے ساتھ قریب کے ایک ہوٹل میں لے گیا۔ جب ہوائے پائے لے آیا، تو میں نے پوچھا،  
”تم نے آخر یہ وضع غم کیوں بدل ڈالی؟“  
”یوں ہی“ وہ بولا،

”یہ تو کوئی جواب نہ ہوا“ میں نے کہا، ”آخر کچھ تو وجہ ہوگی“  
”وجہ؟“ وہ دراصل یہ ہے“ وہ بولا۔ ”کہ میں اس ہیئت سے تنگ آ گیا تھا۔ پہلے پہل جب میں گیت جمع کرنے نکلا تھا تو میری صورت ایسی نہیں تھی، اس وقت مجھے گیت اکٹھے کرنے میں بڑی وقت کا سامنا کرنا پڑتا تھا۔ لوگ مجھ پر بھروسہ نہیں کرتے تھے، لڑکیاں میرے قریب بیٹھتے ہوئے ہیکچاتی تھیں، پھر میں نے وارطھی اور سر کے بال بڑھائے اور بالکل سنیا سیوا کی سی شکل بنالی، اس ہیئت نے میرے لئے بہت سی آسانیاں پیدا کر دیں۔  
دیہاتی میری عزت کرنے لگے۔ لڑکیاں مجھے دوپیش سمجھ کر مجھ سے تعویذ مانگنے

گئیں، میں نے دیکھا، اب انھیں میرے قریب آنے میں جھجک محسوس نہیں ہوتی تھی  
میں گھنٹوں بیٹھا ان سے گیت سناتا رہتا۔ اب مجھے بھیک بھی بہ آسانی مل جاتی تھی، اور  
بلا ٹکٹ ریل کا سفر کرنے میں بھی سہولت حاصل ہو گئی تھی، آہستہ آہستہ داڑھی اور  
جٹا میں میری شخصیت کا جزو بن گئیں۔

”پھر؟“ میں نے پوچھا۔

”فرمیں شہر میں آگیا“ وہ بولا۔ اور مضمون بھاری پر گزر اوقات کرنے  
لگا۔ میں دوسرے آدمیوں کو دیکھتا، تو انھیں ایک دوسرے سے انتہائی بے تکلف پانا  
تمام وقت وہ ایک دوسرے سے ہنستے کھیلتے اور مذاق کرتے رہتے، لیکن یہی لوگ  
مجھ سے بات کرتے تو ان کے لبوں میں تکلف آ جاتا۔ مجھ میں اور ان میں تعظیم کا ایک  
مصنوعی سا پردہ حائل ہو جاتا، مجھے یوں محسوس ہوتا جیسے میں ان کے دلوں سے  
بہت دور ہوں۔ عام لوگ بھی جب میرے سامنے آتے۔ تو موڈ بے بیٹھ جاتے جیسے  
وہ کسی دیوتا کے سامنے بیٹھے ہوں، اپنے سے بلند اور مختلف ہستی کے سامنے۔  
”پھر؟“ میں نے کہا۔

”عام مردوں کی نگاہ پڑتے ہی لڑکیوں کے چہروں پر سرخی دوڑ جاتی“ ان  
کے کمال تنہا اٹھتے۔ لیکن جب میں ان کی طرف دیکھتا، تو ان کے عارض کا رنگ  
دہی رہتا، وہ فیصلہ نہ کر سکتیں کہ میں ان کی طرف پدرانہ شفقت سے دیکھ رہا ہوں  
یا عاشقانہ وارفتگی سے؟“ میں اس زندگی سے تنگ آ گیا تھا۔ وہ بولا۔ ”میں  
نے فیصلہ کر لیا کہ میں اپنی اس ہیئت کو تبدیل کر دوں گا۔ میں دیوتا نہیں ہوں،  
انسان ہوں، میں انسان بن کر رہنا چاہتا ہوں۔“

”پھر؟“ میں نے آخری بار کہا۔

”فر؟“ — فر میں اس وقت تمہارے سامنے بیٹھا ہوں، کیا میری

ہیئت عام انسانوں کی سی نہیں؟“

”ہے اور بالکل ہے۔“ میں نے کہا۔ ”لیکن ایک بات بتاؤ

حجام نے تم سے کیا چاہا؟“

”پانچ روپے“ ستیا رتھی نے کہا۔ ”لیکن تم یہ کیوں پوچھ رہے ہو؟“

”یوں ہی“ میں نے کہا۔

اور پھر ہم دونوں مکرانے لگے۔

شاعرہ نے سنا تو حیران رہ گئی۔ ”میں ستیا رتھی جی کو اس نئے

روپ میں ایک نظر دیکھنا چاہتی ہوں، کیا آپ انہیں یہاں لاسکیں گے؟“ اس نے

مجھ سے پوچھا۔

”میں کوشش کروں گا۔“ میں نے جواب دیا۔

اگلے دن میں نے ستیا رتھی کو بتایا کہ شاعرہ اس سے ملنا چاہتی ہے

”سچ؟“ اس نے آنکھیں پھاڑتے ہوئے پوچھا۔

”سچ۔“ میں نے کہا۔

”تو پھر کب چلو گے؟“

”کل کسی وقت آ جانا، میں گھر ہی پر رہوں گا۔“

”بہت اچھا۔“ اس نے کہا۔

اگلے دن صبح ٹھیک پونے چھ بجے اس نے مجھے بستر سے اٹھا دیا۔

”تم رات کو سوئے بھی تھے یا نہیں؟ میں نے پوچھا۔  
 ”یار! ایک بات بتاؤ: اس نے بڑے رازدارانہ انداز میں کہا  
 ”میں شاعرہ کی تصویر لینا چاہتا ہوں، کیا وہ رضامند ہو جائے گی؟“  
 ”وہیں تو چل رہے ہو، پوچھ لینا“

”میں کیمرو لیتا آیا ہوں“ ڈبولا۔  
 ”بہت اچھا کیا، دشمن کے گھر غیر مسلح حالت میں نہیں جانا چاہئے“  
 میں نے کہا۔

”ستیا رتھی کو دیکھتے ہی شاعرہ کھل اٹھی۔ ارے آپ تو بالکل نوجوان  
 ہیں“ وہ بولی۔

”ستیا رتھی کچھ کہنا چاہتا تھا، لیکن عین اسی وقت شاعرہ کا پتی کرے  
 میں داخل ہو گیا۔“

”آپ نے انھیں پہچانا؟۔۔۔ یہ دیوندر ستیا رتھی ہیں۔“ شاعرہ نے  
 کہا۔

شاعرہ کے پتی نے ستیا رتھی کو سر پیر تک گھورا۔ پھر اس کے قریب  
 بیٹھ کر آہستہ آہستہ باتیں کرنے لگا۔

”ستیا رتھی نے کہا: ”میں آپ دونوں کی تصویر لینا چاہتا ہوں۔“  
 ”تصویر؟“ تصویر کیا کیجئے گا؟ شاعرہ نے سکر اتے ہوئے پوچھا۔

”اپنے اہم من گناہوں کا۔“ میں نے سب ادیبوں کی تصویریں لی ہیں  
 ”آپ کو شاید معلوم نہیں“ شاعرہ نے اپنے شوہر سے کہا: ”ستیا رتھی



جی بہت اچھے فولگرافرہیں۔

”میں بہت اچھا افسانہ نگار اور شاعر بھی ہوں۔ ستیا رتھی نے کہا  
شاعرہ جھینپ گئی۔

”تو پھر بتائیے“ ستیا رتھی بولا۔ ”میں نے سب ادیبوں کی تعیو

لی ہیں۔“

”آپ ان سے براہ راست پوچھئے“ شاعرہ کے پتی نے مکرانے  
ہوئے کہا۔

”مجھے تو آپ جانتے ہیں، ادب سے کوئی سروکار نہیں۔“

”ادب سے نہ سہی، ادب سے تو ہے“ ستیا رتھی نے کہا۔ ”آپ  
کی اجازت کے بغیر میں تصویر کیسے لے سکتا ہوں؟“

”میں نے انھیں ہر بات کی اجازت دے رکھی ہے“ شاعرہ کے پتی نے  
کہا۔

”تو پھر آپ دونوں چلے۔“

”کہاں،“ شاعرہ بولی،

”چھت پر۔“ ستیا رتھی نے کہا۔ ”وہاں لاٹ لی سکے گی۔“

”سب لوگ چھت پر چلے گئے۔ ستیا رتھی کوئی دو گھنٹے تک شاعرہ اور

اس کے پتی کی تصویریں امانتارہا۔ تین تصویریں اس نے شاعرہ کی اس کے پتی کے ساتھ

لیں اور سات تصویریں الگ، باہر نکل کر اس نے مجھ سے کہا۔

”میں نے تینوں تصویروں میں شاعرہ کے پتی کو اس سے ذرا فاصلہ پر

کھڑا کیا ہے تاکہ شاعرہ کی تصویر کا علیحدہ پرنٹ نکالنے میں آسانی رہے ؟  
 اسی طرح ایک ہینڈ گڈ گبیا۔ ہر دو سکرٹیرے دن ستیا رتھی شاعرہ  
 کی تصویر کا انلار جمنٹ بنالاتا۔ اور آکر مجھ سے کہتا : ”چلو یہ انلار جمنٹ اسے  
 دے آئیں۔“

ایک دن ستیا رتھی نے شاعرہ سے کہا : ”میں آپ کی کچھ اور  
 تصویریں لینا چاہتا ہوں۔“  
 اور تصویریں کیا کیجئے گا ؟ ”شاعرہ نے سکر اتے ہوئے کہا : ”اس  
 دن اتنی بہت سی تصویریں تو آپ لے چکے ہیں ؟“  
 ”آپ مجھے کوئی ایسا وقت دیجئے۔ جب آپ کے چٹا گھر پر نہ ہوں۔“  
 ”وہ کس لئے۔“

در اصل بات یہ ہے . . . . . ”ستیا رتھی نے کہا اور پھر وہ  
 لائل پور کے عسٹریٹ اور کانوں کا قصہ سننے لگا : ”تو معاف کیجئے“  
 اس نے پورا قصہ سننے کے بعد کہا : ”آپ کے چٹے کے سامنے  
 آپ کا فوٹو لینا بھی بالکل ایسا ہی ہے۔ جیسا تنہا نیدر کے سامنے کسان پخوانا۔“  
 شاعرہ کا چٹا دو سکر کرے میں ساری باتیں سن رہا تھا۔ وہ ستیا رتھی  
 پر بہت نفا ہوا۔ ساتھ ہی ساتھ شاعرہ پر بھی بگڑا۔  
 اگلے دن شاعرہ نے مجھے دفتر میں رقتہ بھیج کر بلایا۔ اور کہا : ”آپ جانتے  
 ہیں، میری زندگی بڑی مجبور قسم کی زندگی ہے۔ ستیا رتھی جی نے اس دن کچھ ایسی باتیں  
 کہیں جس پر میرے چٹے سخت ناراض ہیں۔ آپ ستیا رتھی جی سے کہہ دیجئے کہ

میری تصویروں کے جو گلیٹین ان کے پاس ہیں، وہ کسی کے ہاتھ میں چھرتی کو واپس  
بجھوا دیں۔“

”بہت اچھا“ میں نے کہا۔  
ستیار بھی نے نیگیٹو واپس کر دئے، مٹاؤہ کے پتی نے کہا: آپ  
ان کی قیمت لے لیجئے۔  
ستیار بھی کی آنکھوں میں جیسے خون اتر آیا۔

”میں بہت غریب ہوں، یہ صحیح ہے لیکن میں نے ابھی تک فوٹو گرائی کو  
ذریعہ معاش نہیں بنایا۔ جب بناؤں گا تو آپ کو اطلاع دے دوں گا۔“  
وہ اپنی جگہ سے اٹھ کھڑا ہوا۔ پھر دو تین ماہ تک میں نے اس کی صورت  
نہیں دیکھی۔ اسی دوران میں مجھے بمبئی کی ایک فلم کمپنی میں ملازمت مل گئی۔ میں ستیار بھی  
سے ملنے اس کے گھر گیا۔

وہ ٹیبل لیپ کی ہلکی روشنی میں، اپنے چھوٹے سے کمرے میں میز پر  
جھکا ہوا کچھ لکھ رہا تھا۔ قدموں کی آہٹ سن کر اس نے دروازے کی طرف مڑ  
کر دیکھا۔“

”ہیلو سحر!“

میں اندر چلا گیا۔

ستیار بھی نے دارٹھی اور سر کے بال پھر سے بڑھائے تھے۔

”میں کل شام کی گاڑی سے جا رہا ہوں“ میں نے کہا۔

”کیوں؟“

”مجھے ایک فلم کمپنی میں ملازمت ملی گئی ہے۔“

”اچھا؟“ اس نے کہا۔ ”تب تو آج رقم سے لمبی چوڑی باتیں ہونی چاہئیں؟“ اس نے فونٹن پن بند کر کے میز پر رکھ دیا، اتنے میں ستیارتھی کی بیوی اندر آگئی۔ صورت کشکلی سے اس کی عمر انیس تیس برس کے لگ بھگ معلوم ہوتی تھی۔ میں نے ہاتھ جوڑ کر بٹختے کہا۔

”نہتے“ وہ بولی، ستیارتھی نے میری طرف اشارہ کرتے ہوئے کہا۔ ”یہ آج یہیں رہیں گے، اور کھانا بھی یہیں کھائیں گے۔“ وہ جا کر کھانا لے آئی۔ ستیارتھی کی فوسال بھی کویت بھی آگئی، ہم سب کھانا کھانے لگے۔ ستیارتھی کی بیوی ہمارے قریب بیٹھی دستی پٹیکے سے ہوا کرتی رہی۔

”کھانا ٹھیک ہے۔“ اس نے پوچھا۔  
 ”صرف ٹھیک ہی نہیں، بیک لذیذ ہے۔“ میں نے کہا۔  
 ”ہم لوگ بہت غریب ہیں۔“ وہ بولی۔  
 ”اچانک مجھے اپنے سونے کا خیال آگیا۔“  
 ”میسرے پاس ہی ایک سوٹ ہے۔“ میں نے کہا۔ ”اور یہ بھی میسرے ماموں نے بنا کر دیا ہے۔“

وہ ہنسنے لگی۔ ایک نہایت بے جھجک اور پاکیزہ ہنسی، اور جب وہ کھانے کے جموٹے برتن اٹھا کر چلی گئی۔ تو ستیارتھی نے مجھ سے کہا،

”اس عورت نے میرے ساتھ ان گنت مصیبتیں اٹھائی ہیں بہتان کا کوئی صوبہ ایسا نہیں۔ جہاں یہ مجھ بھکاری کے ساتھ بھکارن بن کر ماری ماری نہ پھری ہو، اگر یہ میرا ساتھ نہ دیتی تو شاید میں اپنے مقصد میں کامیاب نہ ہو سکتا۔“

”تمہاری زندگی قابل رشک ہے۔“ میں نے کہا۔

”زندگی ہے۔ شاید زندگی سے تمہارا مطلب بیوی ہے، میری بیوی واقعی قابل رشک ہے، اگرچہ کئی بار اس کی معمولی شکل و صورت سے میں بیزار بھی ہو گیا ہوں۔“

”میں دلہوار پر لگی ہوئی تصویروں کی طرف دیکھنے لگا۔ لینن، . . . . . ٹیگور . . . . . اقبال . . . . .“

”ان تینوں کی شکل و صورت کے متعلق تمہارا کیا خیال ہے“ میں نے مسکراتے ہوئے پوچھا۔

”ان تینوں کا میری زندگی پر گہرا اثر ہے۔“ سستیا تھی بولا، ادھر نہ جانے کن یادوں میں کھو گیا۔ ”جب میں بالکل نو عمر تھا۔۔۔۔۔“

”تھوڑی دیر بعد اس نے کہا۔“ تو میں نے خودکشی کا ارادہ کیا تھا بعض دوستوں کو بت چل گیا۔ وہ مجھے پکڑ کر ڈاکٹر اقبال کے پاس لے گئے۔ اقبال بہت دیر تک مجھے سمجھاتے رہے۔ . . . . .“

”ان کی باتوں نے مجھ پر بہت گہرا اثر کیا، اور میں نے خودکشی کا خیال ترک کر دیا۔“

”پھر میں لینن کی تعلیمات سے روشناس ہوا، اور میرے دل میں گھاؤں گھاؤں پھر کر دیہاتی گیت جمع کرنے کی خواہش پیدا ہوئی۔“

ٹیکسٹ نے میرے اس خیال کو سراہا اور میری حوصلہ افزائی کی۔ میں گیت جمع کرتا رہا، اور اب، — جب یہ تینوں مرچکے ہیں، تو راتوں کی خاموشی تنہائی میں، ان گیتوں کو اردو، ہندی یا انگریزی میں ڈھالتے وقت کبھی کبھی مجھے ایسا محسوس ہوتا ہے۔ جیسے کسان عورتیں اور مرد میسے گرد حلقہ بنائے کھڑے ہوں اور کہہ رہے ہوں، — ”سنیاسی! ہم نے تمہیں اپنا سمجھا تھا، تم پر بھروسہ کیا تھا۔ تم ہماری صدیوں کی پونجی کو ہم سے چین کر شہر میں فروخت کر دو گے، یہ ہمیں بھول کر بھی شک نہیں ہوا تھا۔ لیکن تم ہم میں سے نہیں تھے تم شہر سے آئے تھے اور شہر کو لوٹ گئے۔ اب تم ان گیتوں کو جو ہمارے دکھ سکھ کے ساتھی تھے۔ جن پر اب تک کسی فرد کے نام کی ہمد نہیں لگی تھی، اپنے نام کی چھاپ کے ساتھ بازار میں بیچ رہے ہو اور اپنا اور اپنے بیوی بچوں کا پیٹ پال رہے ہو، تم بہرہ ور ہو، فریبی، دغا باز۔“ اور پھر وہ جلتی ہوئی آنکھوں سے مجھے گھورنے لگتے ہیں؟

”یہ تمہارا جذبہ باقی بن ہے!“ میں نے کہا۔ ”تم نے ان گیتوں کو گھاؤں کی محدود فضا سے نکال کر لامحدود کر دیا ہے، تم نے ایک مرتے ہوئے تمدن کی گود میں نہکنے والے پھولوں کو خزاں کی دست برد سے بچا کر ان کی مہک کو لازوال بنادیا ہے، یہ تمہارا کارنامہ ہے، آزاد اور اشتراکی ہندستان میں جب تعلیم عام ہو جائے گی۔ اور صنعتی زندگی شباب پر آئے گی۔ تو یہی کان جو آج تمہارے خیالوں

میں تمہیں ملتی ہوئی آنکھوں سے گھورتے ہیں۔ تمہیں محبت اور پیار سے دیکھ کر  
سکرائیں گے، ان کے بچے تمہیں عقیدت اور احترام کے جذبات کے ساتھ یاد کریں  
گے اور فراموشی کے لمحوں میں تمہارے ان مضامین اور افسانوں کو پڑھیں گے۔ جن  
میں تم نے ان کے آباؤ اجداد کے دل کی دھڑکنیں سمودی ہیں، اور ایک بار پھر وہ  
اس تمدن کی جھلکیاں دیکھ سکیں گے جو اس وقت معدوم ہو چکا ہوگا۔  
وہ مکرانے لگا۔

اگلے دن میں لاہور سے چلا آیا اور بمبئی میں فلمی گیت لکھنے لگا۔ تھوڑے  
دنوں کے بعد میں نے سنا، کہ ستیا رتھی نے لاہور چھوڑ دیا اور دہلی کے کسی نسیم  
سرکاری اخبار کے ادارے میں ملازمت کر لی۔ مجھے یقین ہے کہ اب ستیا رتھی  
کا لباس پہلے کی طرح میلان کیلا نہیں ہوتا ہوگا۔ اس کے جوتے بھی اب لاہور  
کے مشہور ناشر کے جوتوں کی طرح قیمتی اور چمکیلے ہوں گے، نسیم کو تیرا  
اب بڑی ہو گئی ہوگی اور ٹانگے میں سکول جاتی ہوگی، لیکن کان؟ -  
شاید اب بھی ستیا رتھی ان کے بارے میں سوچتا ہو،







گکائے جاہندستان

لال دھرتی



# گلے جاہتستان

ویری ناگ کے نیلگوں پانی میں تھکن سے چوہ پاؤں ڈالے میر سوچ رہا تھا کہ میں نے اپنی عمر کا بہترین حصہ ناحق خانہ بدوشی میں گزار دیا۔ ایک طرف ذاتی پریشانیوں اور دوسری طرف لہولہاں دنیا کی لہولہاں خبریں اور پھر یہ خیال کی دیش میں ایک بھیاں تک تھمٹانے والا ہے۔ بیچاس سے اوپر زبانون کے ڈھائی تین لاکھ نوک گیت جو میری خانہ بدوشی کے ضامن ہیں مجھے جھوٹی تسلیاں دینے سے قاصر تھے، اور پریشیش ناگ کی طرح ہمیں پھیلائے دیوہیں پہاڑ نیچے پھیلویں گی سب خرابیوں اور مغلی فن تعمیر کے آخری نشانات پر نازاں ہیں ناگ ایک بار پھر یہ خیال آیا کہ میں فن کی تخلیق کے لئے پیدا ہوا ہوں اور یقیناً قدیم ہونٹوں کے اٹوک کی طرح، جو اپنے تئیں پر کسی گوری کے نازک پیروں کا لمس محسوس کرتے ہی کھل اٹھتا تھا، جتنا کی شاعری اور قدرت کی سحر طرازیوں نے مجھے فن کار بنادیا ہے لیکن قدرت میری حاسد بن گئی ہے۔ مجھے ان لوگوں پر غصہ آ رہا تھا جو یہ سمجھتے تھے کہ ہر چشمہ کسی نہ کسی ناگ کا حکم چلتا ہے۔ یہاں تک کہ اس کے شعلے سے چشمہ ہمیشہ کے لئے

خشک ہو سکتا ہے اور جو اندھی عقیدت سے مجبور ہو کر ناگ اور چنپہ کو ہم معنی الفاظ سمجھنے لگ گئے ہوں۔ یہ لوگ سانپوں کی پوجا کر سکتے ہیں۔ ایک فنکار کی نہیں۔ مجھے معلوم تھا کہ ہر سال دیری ناگ پر جہلم کا جنم دن منایا جاتا ہے۔ بھاؤں کے اجلے پاکھ کی تیرہویں کے روز جب اس ٹنگوں پانی میں نہانا ثواب سمجھا جاتا ہے۔ یہ لوگ چشموں کی پوجا کر سکتے ہیں ایک فنکار کی نہیں۔۔۔۔۔ مجھے اس گوری پر بھی غصہ آنے لگا جو ہر روز آدھی رات کو جب بیٹے کے پھول کھل جاتے ہیں، اپنا گھرا بنا لیتی تھی، اور جواب تک یہ فیصلہ نہ کر سکی تھی کہ اسے کس کے گلے میں پہنائے۔ ”بیلا پھولے آدھی رات، گجرا میں کیلے کاٹھن“۔۔۔۔۔ مجھے اس گوری پر بھی غصہ آنے لگا۔ جسے ظالم والدین نے ایک جاہل کے گلے میں باندھ دیا تھا اور جس میں اب اتنی ہمت نہ تھی کہ اپنے لئے کوئی نئی راہ ڈھونڈ نکالے۔ ”رتن گھوڑی گھی جلے، چولھے جلے کار۔ گھونگھٹ میں گویا جلے جس کے دلکھ بھرتار“ اور پھر پورب اور ہریائے سے ہٹ کر میرے ذہن کی سوئی جھپٹا نا گپور کی طرف گھوم گئی۔ جہاں قدیم النسل اراؤں و شیرازہ اپنے سینوں کے دولہے سے التجا کر رہی تھی ارے اور گیت گانے والے کوئی بھلا سا نمہ چیر دے رے۔ مرے ہوؤں کی تمنا سننے آتی ہیں۔۔۔۔۔

میں سوچ رہا تھا کہ کیا واقعی حقیقت یہی ہے۔ ”بیلا پھولے آدھی رات“۔۔۔۔۔ گھونگھٹ میں گوری جلے“۔۔۔۔۔ یا وہ اشا کا نمہ جسے مردوں کی آتماں سننے آتی ہیں۔ شاو لوہا! ”ٹھیک تو ہے۔ پہلے نمہ پھر کچا اور“ پھر طرنگا۔ لکھ دلاز آئی، اصل حقیقت تو زندگی کے مسائل ہیں جن سے ڈر کر تم اتنی دور نکل آئے ہو“ اور پھر دور کہیں سے بلبل کا نمہ گونج اٹھا، جسے وہ کہہ رہی ہو ”زندگی کے مسائل تو کبھی ختم نہیں ہوتے، باورے تو کیا یہ اچھا نہ ہو گا کہ تم میرے نمہ میں پناہ لو؟“

سائے بڑھ رہے تھے سو راج کی آخری کرنی بھی غائب ہو گئیں۔ آزاد کھلنڈری  
نٹ کھٹ ہوا بھی سست ہو گئی۔ اب پانی میں پاؤں ڈالے کھنے کی ضرورت نہ تھی میرے  
دھن کے پاتال بھیل ناچ رہے تھے۔ ٹپ ٹپ، ٹھم ٹھم، ایک ایک بھیل کے بعد ایک  
ایک بھیلنی۔ دائیں ہاتھ سے دائیں سانھی کا بازو تھلے اور بائیں ہاتھ سے بائیں سانھی کا  
رنگ بھومی کے مرکز میں جو مکھا دیار روشن تھا۔ شاو کہہ رہا تھا۔ یہ لوگ حقیقی فن کار ہیں  
ملک گیری کی پرواہ ہے نہ تحریک آزادی کی فکر۔ ڈھولک کہتی ہے۔ یہ سب میرے تال کا  
تماشہ ہے۔ یہی حقیقت ہے۔ پار میں کہتی ہیں۔ یہ سب ہماری جھکا کا تماشہ ہے۔  
کرٹوی نیم کی ایک شاخ بیٹھی ہے رے، میرا دھنی رنگیلا ہے۔ جذبہ آنوں کے عوض  
دن بھر مٹی کھودتے کھودتے ان کے بیلچوں کے منہ ٹیڑھے ہو گئے۔ لیکن اس وقت وہ کرٹوی  
نیم کی بیٹھی شاخ کے نیچے اپنا آزاد ناچ ناچ رہے تھے، نمنہ ورقص کے زیر و بم ان کے  
لئے کافی ہیں۔ پھر طنز نگار کی آواز آئی؟ ”بھیلوں کا ناچ محض مزار ہے۔ ان کا تمدن  
ان کے لئے اونیون بن گیا ہے۔ جو حقیقت میں زہر ہے۔ لیکن نشیلا بھی ہے“ شاعر  
تم غلط کہتے ہو۔ زندگی کے پیر کی بیٹھی شاخ کے نیچے فن کاروں کا فن قائم رہ سکتا ہو  
یہ لوگ یقیناً ان عامیوں پر خندہ زن ہونے کا حق رکھتے ہیں۔ جو قانون بناتے ہیں۔ دفتر  
میں لو کر رہے ہیں اور ناچ گھر میں دیر ہو جائے تو صبح کو اسپرین کی گولیاں کھانے بغیر  
سرور سے چھٹکارا نہیں پاسکتے۔“

دودھیا سفید چاندنی کھل گئی تھی۔ فضا میں خوشبوئیں بسی ہوئی تھیں۔  
خوشبوئیں اور سرگوشیاں، آنکھیں میچ کر میں نے نیم واپلوں میں سے دبیری ناگ کی  
طرف دیکھا۔ یوں معلوم ہوتا تھا کہ جناب ہے اور کوئی سوہنی کچھ گھڑے پر تیر رہی ہے

شاعر بولا "سوہنی اب بھی زندہ ہے سوہنی خود ڈوب گئی ہے۔ پر اس کی روح جاب کے پانیوں پر تیر رہی ہے" طنز نگار کہہ رہا تھا۔ "یہ پنجابی لوگ گیت فضول ہے۔ کچے گھڑے پر تیرنے والی سوہنی بے وقوف تھی"

میری حالت اس بیماری کی سی تھی جو اپنے من مندر میں ان گنت بت رکھنا چلا گیا ہو، اب اس مندر میں بھیل چھوکر یاں ناپ رہی تھیں۔ دیو داسیوں کی طرح:-

آنکھ کا کاجل بھیل رہا ہے،  
اگلے کا پھندا جھک رہا ہے،  
روٹھ کر چلی نہ جاؤ چھو کر یو۔ ہم گھوم گھوم کر ناچیں گی  
آؤ۔ آؤری چھو کر یو، ہم گھوم گھوم کر ناچیں گی۔

شاعر بولا:- آنکھوں میں کاجل کی لکیریں بھیل جانے سے پیشتر ہی تو جھوم کر ملنا ہے۔ وہ پورب کا نغمہ بھی سنا ہوگا۔ کبھی آپ ہنسنے کبھی نہیں ہنسیں۔ کبھی نہیں کے بیچ ہنسنے کجرا "پھر طنز نگار کی آواز آئی:- "ہنسنے ہونے کا جل کی عمر کے گھڑی کی ہوگی؟ طنز نگار کہہ رہا تھا! "کاجل میں کیا دھرا ہے؟ گانا ہی ہو تو مزدوروں اور کالوں کا بین الاقوامی گیت گاؤ۔ اے دنیا کے مظلوم ان فو، اٹھو، اٹھو اے بھوکے محنت کشو۔ انصاف کا جوا لاکھی ابل رہا ہے، اپنے ماضی کو بھلا دو۔ ساری دنیا کے غلامو ایک ساتھ مل کر اٹھو۔ دنیا نی کروٹے رہی ہے۔ اب تک ہم کچھ بھی نہیں تھے، اب ہم ہی سب کچھ ہوں گے۔ یہ ہماری آخری جنگ ہے۔ آؤ ہم تم ایک ہو جائیں۔ دنیا کی تمام قومیں ایک ہو جائیں گی،"

چاندنی رات کی ہر سلوٹ کہتی تھی، چاند ہے تو سائے ہیں، یہی حقیقت

ہے۔ ستارے کہتے تھے کہ ہم شام کو بھی اس طرح چمکتے ہیں جیسے طنز نگار پر ... ..  
 جنگ شدید سے شدید تر ہوتی جاتی تھی۔ ہم باری، آگ ہی آگ، بھوک اور موت نہ ہرٹی  
 گئیں، زخمیوں سے بھرے ہوئے ہسپتال۔ کون جانے یہ جنگ کب ختم ہو، میں  
 نے سوچا۔ جنگ سے پہلے اس دس میں ایک بھیانک قحط آنے والا ہے، اس وقت  
 مجھے اس ماہیر کا دھیان آیا جس کا عشق بھوک کے مارے ختم ہو رہا تھا۔ جھکیا کے مارے  
 براہ سربگیا، بھول گئی کجری کبیرا دیکھی ک گوری ک موہنی سو رتی، اب اٹھ نہ کر جو  
 ماں پیرا! بھوک کے مارے براہ سربگیا، کجری اور کبیر گیت بھی بھول گئے۔ گوری  
 کی موہنی صورت دیکھ کر اب میرے کلیجے میں درد نہیں اٹھتا

اپنی اقتصادی حالت پر غور کرتے کرتے ایک بار پھر اپنے ماضی پر جھنجھلاٹ  
 سی ہوئی۔ ناحق میں لوگ گیتوں کی تلاش میں بھٹکتا رہا۔ ناحق گھاٹ گھاٹ کا پانی پیئے  
 ہی کو آدش بنائے، عمر برباد کر رہا۔ پھر میں نے یہ کہہ کر دل و دماغ کو تسلی دی کہ عالمگیر  
 مصیبتوں کے پیش نظر میری تکلیف کی کیا اہمیت ہے۔ شاو بولا! جہاں گوری سے بڑی  
 کوئی تعلیم نہیں۔ فن کی جنگی کے لئے اس سے بڑا کوئی معاون نہیں۔

جگنو اپنی آنکھ پھولیوں میں مگن تھے۔ پاس ہی ایک منگلی چھرد کے میں دیار کشن  
 تھا۔ ویری ناگ کی چاندنی رات ایک نازک بدن حسینہ کی طرح نرم گہرے سانس  
 لے رہی تھی۔ اس وقت میرے ذہن کی سوئی بہار کے ترہت ضلع کی طرف گھوم  
 گئی اور ایک کسان کی آواز آنے لگی۔

— ہے شیو بابا! تم نے میرے دن کتنے دکھ بھرے بنا ڈالے

فقوڑی بہت کھیتی تھی وہ بھی تم نے چھین لی  
 گئے بھائی تھے، وہ آگ ہو گئے۔

گھر میں خرچ نہیں۔ باہر قرض نہیں ملتا۔  
 گھاؤں کا زمیندار، رات کو سونے نہیں دیتا  
 ایک لوٹا ہے اور ہم تین بھائی ہیں  
 پانی پیتے وقت چھینا جھپٹی ہونے لگتی ہے  
 ایک بیل بیچ گیا تھا، اسے مہاجن نے قرض کے بدلے لے لیا۔  
 کھمبہ والے سب پر اے ہو گئے

”شاعر بولا! یہ تو میری دو اور دو؟ — چار روٹیاں! والی شاعری ہے  
 کوئی نازک خیالی نہ ہو تو شاعری بیکار ہے“ طنز نگار کہہ رہا تھا؟ مجھے تو یہ گلہ ہے  
 کہ یہ لوگ قسمت کے غلام ہیں، اقتصادیات کی باتوں میں خدا کو بے بیٹھتے ہیں، اپنی  
 غوی کو دیوتاؤں سے تعبیر کرتے ہیں۔ جب اس قدر جہالت ہے۔ یہاں انقلاب کیسے  
 آسکتا ہے؟“

پھر کہیں سے بندیلیکھنڈ کی ایک پھاگ گونچ اٹھی :-  
 گیہوں تھا وہ ختم ہو گیا۔  
 بھوسے کو جھکڑاڑا لے گیا۔  
 گھٹائے میں بیل بک گئے۔

بننے کا بیاج لوٹانے میں میری ہنسی چلی گئی  
 جرمانے میں میری دونوں چھاتیاں لکھ کر لے جاؤ۔

طنز نگار نے شاعر سے پوچھا۔ اس لادوال تلخی اور طنز کے آگے بولنے کی  
 جرأت ہے تم میں۔ یہ دہلی ہوئی۔ یہی ہوئی جتنا نہ جانے کب تک اپنی چھاتیاں  
 پیش کرتی رہے گی!“



شاعر چپ تھا۔

یہ خواب تو نہ تھا۔ معلوم ہوتا تھا ویری ناگ کے منہ کی کھنڈرات کسے اس پا  
 .... ان اندھے، پہرے گو نگے کھنڈرات کے اس پار، ہنگال رہا ہوا تھا۔ کوئی دقتیزہ  
 اپنے محبوب کو بلا رہی تھی۔

— آدھی رات کو بھولوں کے جنگل میں درشن دیکھو رے بھوڑے !  
 آدھی رات کو بھولوں کے جنگل میں درشن دیکھو۔

چاند کا دیا جلا کر رے  
 رات بھر میں جاگتی رہوں گی رے  
 اوس کی بوندوں سے باتیں کئے جاؤں گی، رے بھوڑے !  
 آدھی رات کو بھولوں کے جنگل میں درشن دیکھو  
 اگر میں سو بھی جاؤں

سپنوں کے راستے پر چل پڑوں گی رے  
 چپ چاپ قدموں کے ساتھ درشن دیکھو  
 تمہارا گیت تھنے نہ پائے  
 میری نیند ٹوٹنے نہ پائے  
 بھولوں کی نیند ٹوٹنے نہ پائے

آدھی رات کو بھولوں کے جنگل میں درشن دیکھو رے، بھوڑے !  
 آدھی رات کو بھولوں کے جنگل میں درشن دیکھو

شاعر کہہ رہا تھا "بھوڑے کا گیت تھمے گا نہیں اور بھولوں کے جنگل کی  
 نیند بھی نہیں ٹوٹے گی" طرز نگار بولا ! "میاں شکو اس بھول بھلیاں سے زندگی

کی بے پناہ تلخیوں سے یوں چھٹکارا نہیں ملنے کا۔ وہاں زمین سنگلاخ سے بنا اور یہاں خمار آلود خواب میں پگھلنے والوں پر کشیم بچھ جاتا ہے۔ شاعر کہہ اٹھا "خدا کی قسم! بے تھوکن اسے سنایا تو غش غش کر اٹھا۔ یہ تم جانتے ہو کہ بے تھوکن کو اپنی مشہور سمفنی کی بنیاد پر ایک لوک گیت سے حاصل ہوئی تھی۔" ... لیکن میں نے طنز نگار کی بات پسند کی۔ حقیقت پسندی کی سنگلاخ زمین مجھے بلا رہی تھی۔ شاعر نے گرم ہو کر کہا "مجھے جھوڑ کر تم کہیں نہ جاسکو گے۔ اپنا وعدہ یاد کرو" طنز نگار بھی جھنجھلا یا۔ میں جانتا ہوں تم اس عادی قیدی کی طرح ہو، جسے لاکھ کوئی جیل سے آزاد کرے مگر اس کے قدم گھوم پھر کر اسی جیل کے دروازے پر پہنچ جاتے ہیں؟

چاروں طرف چاندنی پھیلی ہوئی تھی۔ سایوں کی اپنی جیتیت تھی۔ کوئل کے انڈوں پر بھورے بھورے دھبوں کی طرح۔ معلوم ہوتا تھا رات لمبی ہوتی چلی جائے گی۔ شہزادی کی سوسالہ نیند کی طرح۔ شاعر کہہ رہا تھا "ابن کا نغمہ مجھے اتنا سی پیارا ہے جتنا آرٹسٹ ٹالر کو وہ گھونٹا پیارا تھا جسے ایک ابابیل نے اس جیل کی کوٹھری میں بنایا، جہاں ٹالر پانچ برس تک قید رہا اور جس کی تصویر اس نے اپنی ایک مشہور نظم میں پیش کی ہے، طنز نگار بولا "تم نے صرف ٹالر کا نام سن رکھا ہے۔ تم اس فہمی کی طرح ہو، جسے نشہ چاہئے۔ چاہے وہ زہریلی کیوں نہ ہو۔ تم نے سمجھا ٹالر کی ابابیل والی نظم بھی انیم کی گولی ہوگی۔ جسے تم مفصلی پرل کر منہ میں ڈال لو گے اور ایک گھونٹ پانی کے ساتھ اسے نکل جاؤ گے۔ پھر ٹالر کا نام نہ لینا۔ ایک انیمی کیا جائے ٹالر کی قدر؟ ٹالر نے انقلاب کو زندہ زبان دی؟

پھر راجپوتانہ کی آواز میں سنائی دینے لگیں۔ کوئی گلی اسے گھوڑ سوار محبوب سے رکبے کی التجا کر رہی تھی؟

ناگ جی! دو گھڑی کے لئے گھوڑا انتقام لو رے  
 ارے بیری! آؤ تم پر گھونگھٹ کی چھال کرؤں، ناگ جی!  
 ناگ جی! بھیا نک دھوپ پڑ رہی ہے، ارے ہاں،  
 ارے بیری دھوپ نے مجھے گھائل کر دیا، ناگ جی!  
 ناگ جی! من لو بھی ہے، من لا جی ہے رے  
 ارے بیری من جھل ہے، من چور ہے ناگ جی،  
 ناگ جی من کے پیچھے مت چلو رے  
 ارے بیری! پلک جھپکاتے ہی سن اور کا اور ہو جاتا ہے، ناگ جی،  
 ناگ جی پریت کو یوں اچانک مت توڑ ڈالو رے  
 ارے بیری جیسے چرخہ کا تنے والی سوت کا تار توڑ ڈالتی ہے، ناگ جی!  
 ناگ جی ٹوٹنے کے فوراً ہند اسے جوڑ دو رے  
 ارے بیری! پریت تو کبھی پرانی نہیں ہو پاتی، ناگ جی!  
 ناگ جی تم نے خزانے مال خوب کھایا ہے رے  
 ارے بیری! تم نمک حرام ہوئے جاتے ہو، ناگ جی۔  
 ناگ جی! ایک گھوڑا موڑ لو رے،  
 ارے بیری میں من کی باتیں کروں گی، ناگ جی!

شاعر بولا! مجھے اس گیت کا وہ حصہ سب سے زیادہ پسند ہے، جہاں چرخہ  
 کا تنے والی کے ہاتھ میں سوت کا تار ٹوٹنے اور جوڑنے سے عشق کو تشبیہ دی گئی ہے  
 میں نے خود مار وارٹوں کی زبان سے بار بار یہ گیت سنا ہے "طنز نگار کہہ اٹھا"  
 "اور سب سچ لیکن مار وارٹوں کے گانے کی بات جھوٹ"

خیال آیا کہ اٹھ کر ڈیرے کو چل دوں، شاعر اور طنز نگار دونوں سے چھٹی پا کر آرام سے سو جاؤں، لیکن اسے چاندنی رات کی سحر طرازی سمجھے کہ میں وہاں جم کر بیٹھا ہوا ہلکی ہلکی گدگدی کی طرح اندور کا وہ لوک گیت میرے دل و دماغ کو سہلانے لگا جس میں ایک گوری اپنے بالم سے کہتی ہے۔ تم چل دو گے میں کچھ ٹی پکاؤں گی۔ رہ جاؤ تو کچھ پکاؤں گی۔ بالم کہتا ہے۔ تمہاری کچھ ٹی چکھ لوں گا اور تمہاری کچھ کھاؤں گا، پر مجھے جانا ہے ضرور۔ گوری کہتی ہے تم چل دو گے تو سپید ساری پہنوں گی۔ رہ جاؤ تو دکھن کی ساری پہنوں گی۔ بالم جواب دیتا ہے، تمہاری سپید ساری کو دیکھ لوں گا، تمہاری دکھن کی ساری کا رس لے لوں گا، پر مجھے جانا ہے ضرور۔ گوری کہتی ہے تم چل دو گے تو کبل بچھاؤں گی۔ رہ جاؤ تو پھولوں کی سیج بچھاؤں گی۔ بالم جواب دیتا ہے تمہارے کبل پر بیٹھ کر دیکھ لوں گا۔ تمہاری پھولوں کی سیج کا رس لے لوں گا۔ پر مجھے جانا ہے ضرور۔

شاعر کہہ رہا تھا، محبت کبھی نہیں مرتی۔ "طنز نگار بولا۔ جس سے آدمی جتنی کرتا ہے اس سے اتنی ہی نفرت بھی کرتا ہے۔ میں کہتا ہوں محبت سے کہیں زیادہ نفرت ہی کام کر رہی ہوتی ہے۔"

سوئی گھمائی جا چکی تھی، اب پنجاب سے آواز آرہی تھی۔  
پوڑا کھانے کو جی چاہتا ہے اور بس نے آٹا گھول لیا

آٹا گھول لیا۔ پوڑا تو بے پردہ الٹی ہوں تو پڑوسن پونچھنا چھ کرتی ہو  
پڑوسن پونچھنا چھ کرتی ہے۔ دوسرا پوڑا تو بے پردہ الٹی ہو تو سانس نہ لگتی ہو  
ساس نہ لگنے لگتی ہے اسے گھٹنے تلے چھپاتی ہوں، تو گھٹنا جل گیا  
گھٹنا جل گیا۔ بیڑھی کے نیچے چھپاتی ہوں تو بیڑھی ساس کی ہے۔

پڑھی ساس کی ہے۔ کھاٹ کے نیچے چھپاتی ہوں تو کھاٹ جھٹ کی ہے  
کھاٹ جھٹ کی ہے، کھاری کے نیچے چھپاتی ہوں تو چر ہے دیکھتے ہیں  
چر ہے دیکھتے ہیں اسے لئے ہوئے میں زینے پر چڑھ گئی تو ڈنڈا ترک گیا  
ڈنڈا ترک گیا میں چھت پر چڑھ گئی تو چلیس منڈ لاتی ہیں۔

چلیس منڈ لاتی ہیں۔ میں چو بارے میں چلی گئی تو شوہر آگیا۔  
شوہر آگیا اس کے ہاتھ میں تازی لیکلی چھڑیاں ہیں اور وہ مجھے پیٹتا ہے  
مجھے پیٹتا ہے ساس کے من میں چاؤ ہے کہ بہو کو پیٹ ڈالا۔  
بہو کو پیٹ ڈالا۔ اسے پرانی بیٹی مر جائے گی اور تو برباد ہو جائے گا  
طنز نگار بولا۔ میں نے تو پیسے ہی کہہ دیا تھا کہ آدمی جس سے جتنی محبت کرتا  
ہے، اس سے اتنی ہی نفرت بھی کرتا ہے۔ بلکہ محبت سے کہیں زیادہ نفرت ہی کام کر رہی  
ہوتی ہے۔“

شاعر بولا۔ ”تمہاری بات پر غور کر رہا ہوں۔“  
طنز نگار بولا۔ ”عورت بھی عجیب بلا ہے۔ ان گنت صدیوں سے وہ مرد  
کے ہاتھوں بیٹی رہی ہے۔ پھر بھی وہ اسے محبت کئے جاتی ہے۔“  
شاعر چپ تھا۔ اس کی حالت اس مداری کی سی تھی۔ جسے ہمیشہ کھوٹا پیہ  
نصیب ہوتا ہو۔ اس وقت کرناٹک کی آواز سنائی دینے لگی!  
سر پر اگاؤں کی قیمت جاگے۔ سر یا میں بیچ بوئے جائیں  
سر پر اکی بیارٹی سر سبز ہو جائے اور نجھ سی  
عورت کا انصاف ہو جائے۔

اب طنز نگار کچھ نہ بولا، میں نے پھر سوئی گھما دی۔ یہ تامل ناڈ کی آواز تھی!

چا دل ہے، وال ہے۔  
 چولھا نہیں، یہی وقت ہے  
 ہوا چل رہی ہے، گر داڑتی ہے۔  
 کوڑا نہیں۔ یہی وقت ہے  
 بیوی آکر سامنے کھڑی ہے  
 ساری نہیں، یہی وقت ہے  
 فقیر آکر دروازے پر کھڑا ہے  
 اوصیلا نہیں۔ یہی وقت ہے

شاعر کی حالت اس گلہری کی سی تھی جو جنگل سے آخر وٹ اٹھا اٹھا کر اپنے  
 موکھے میں جمع کرتی جائے۔ اسے خوش کرنے کے لئے میں نے گجرات کی آواز اٹھا کر  
 کوئی مدھر جھنکار کرتی ہوئی، ہم ہیں گھنٹیاں  
 ہم منگل گان کرتی ہیں، مدھر گھنٹیاں  
 ہم سونے دیوتا کو جگاتی ہیں۔ گھنٹیاں۔

طنز نگار بولا، اب بندھی کر دیے گھنٹیاں۔ یہ صرف دیوتاؤں کو جگا سکتی ہیں، جو  
 ان لوگوں کی قسمت کو جگانا ان کے بس کی بات نہیں۔ کسی کی بیوی کو خود کشی سے روکنے  
 کی طاقت ان میں کہاں ہے نہ یہ سر پر لگاؤں کی عورت کا انصاف کر سکتی ہیں، نہ تامل ناڈ  
 کی دفتوں کو دور کر سکتی ہیں۔

بلبل کا نغمہ شاید ہمارے سو گیتوں پر بھاری تھا۔ معلوم ہوتا تھا کہ میری روح  
 سے صدیوں کا بوجھ اتر گیا۔ لیکن شاعر بولا۔ "ویری ناگ کو با ایک بھوری بھینس ہے  
 - جگانی کرتی ہوئی بھوری بھینس - اسے میری جھوک کی کیا فکر؟" اس کا اصرار

بدلنے کے لئے میں نے خود سونی گھاوی، اڑیسکی قدیم النسل سورا قوم اپنا اجتماعی لغتہ چھیڑ رہی تھی۔

— ارے ہل ترے ہاتھوں کو نمسکار

ارے ہل ترے پیروں کو نمسکار

سال کے پیڑ کو سراہتا ہوں

جس سے تم بنائے گئے ہو

تم سدا بلوان رہو

تم سدا کام کے لئے تیار رہو

نہ جانے کتنی صدیوں سے یگیت گایا جا رہا تھا۔ یہ گیت جس میں سورا جٹانے اپنی روح تک سودی۔ اس وقت مجھے دو لڑکیوں کا دھیان آیا۔ ایک نے گیت لکھانے سے تنگ آکر کہا تھا: ”تم گیت پر گیت پوچھے جارہے ہو۔ یہ کیوں نہیں پوچھتے لڑکیوں کا کیسا بھاؤ ہو گیا؟“ دوسری نے پتھر کو ٹٹے کو ٹٹے کہا تھا۔ ”میرا نام ہے روٹی کھا دپانی پو“ شاعر اپنا نام ”نہ پھل نہ روٹی“ بتاتا شاید طنز نگار کے پیش نظر اسے ”گیت ہی گیت“ کا لقب دیا جاسکتا تھا؟

ٹٹمٹاتے دے کی طرف دیکھتے ہوئے طنز نگار بولا ”تیل کے بغیر تو ریاضی نہیں چلتا کھانا کھائے بغیر شاعر نہ جانے کیسے گیتوں میں مگن رہ سکتا ہے؟“ ..... میں نے ایک شراابی کی طرح کہا — ”لو ایک گھونٹ اور سہی“ اور میں نے ایک کلمہ گ کی طرف سونی گھاوی:-

اپنے آغوش میں تجھے جھلاؤں گی۔ میرے کان کے آؤ بڑے، میرے کان کے آؤ بڑے  
تم دلی کے شہزادے ہو، تم لاہور سے آئے ہو۔ لاہور سے آئے ہو،

تمہارے گلے میں بادام کی گریوں کا ہارسہ، تم چلتے ہو تو آواز آتی ہے، چلتے ہو تو آواز آتی ہے۔

پیروں کی انگلیوں کے سرے تو نہیں جل گئے۔ ارے مگر راکھ ہونے والے، مگر راکھ ہونے والے۔

بار بار میرے ہاں آؤ۔ ارے پاگل منصور، پاگل منصور، میرے آنگن سے مت گزرو، بنگن چرانے والے، بنگن چرانے والے تیرے لئے کیا نچاؤں؟ اندرے کا سلن؟ اندرے کا سلن؟ نقاب تو الٹ دیتی، پر یہ دستور نہیں، دستور نہیں، بھوکا شاعر ہم تن گوش ہو گیا تھا۔ بہت خوبصورت نغمہ ہے، ترل رل، ترل، جیسے کوئی جیتھہ گنگنا رہا ہو۔ سچ جانو! اس سے تو کچھ ایسی خوشبو آتی ہے جو نازہ کٹے ہوئے دیودار کی خوشبو سے بھی بڑھ کر ہے۔

میرا ذہن اچھا خاصا ریڈیو بن گیا تھا۔ ذرا سنی گھمائی اور نغمہ بدل گیا۔ شاعر کی حالت کچھ اس شخص کی سی تھی جو محفل میں بیٹھا ہو۔ مگر پھر بھی اسے یہ احساس ہو کہ اس کے گرد تنہائی نے جال بن رکھا ہے۔ میں نے پھر سونی گھمادی۔ ریڈیو بول رہا تھا یہ ویری ناگ ہے، ابھی آپ بیل کا نغمہ سن رہے تھے۔ اب ایک کشمیری لوک گیت سنئے جس کے ٹیپ کے مصرعے کا مطلب ہے، کہہ دو پریوں سے دھان کے پوے باندھ لیں۔ . . . طنز نگار نے جھٹ سے سونی پر سے گھماتے ہوئے کہا؟ "ہندوستان غلام کا غلام ہے۔" تاریکی ہی تاریکی ہے، جہالت ہی جہالت، بھوک ہی بھوک، لہو لہان و نیا کی لہو لہان خبروں سے تمہاری طبیعت بہت پریشان رہتی ہے اور تم نے کہا تھا نا کہ ملک سے پہلے ویش میں بھیا نک قحط آنے والا ہے، ہندوستان کے مسائل بھوتوں پر تینوں



کی طرح میرے کانوں میں چننے لگے۔ شاعر نے چیخ کر کہا، لاکھ جنگ جباری رہے، لاکھ  
تار بکلی ہو، جہالت ہو، غلامی ہو، نغمہ ہی حقیقت ہے، رقص ہی حقیقت ہے، رنگ ہی  
نغمہ ہے، نغمہ ہی رنگ ہے۔ گہرا وُمرت! نغمہ ہی آواز ہی ہے، نغمہ ہی آشا ہے...  
میرا ریڈیو بول رہا تھا۔ یہ کلکتہ ہے، ابھی آپ نے دیپالی خاستگیر سے رابطہ  
ناقصہ جگور کا گیت سنا۔ اب بے شری موجد اسے ایک رنگائی کوک گیت سنئے۔  
ارے بھائی ناؤ کے ماجھی! سنو میں بتاؤں میرے دکھ کی کتنا سنو۔

کہتے ہی آدھی اور مویشی مر گئے جھپٹ مہینے کے طوفان میں

ارے بھائی! جھپٹ مہینے کے طوفان میں

تال کے پڑ پڑا لک بچھی انڈے سے رہا ہے

او بھائی انڈے سے رہا ہے

میری بہو باپ کے گھر گئی ہے۔ اس کی پھوپھی مر گئی۔

ارے بھائی ناؤ کے ماجھی! سنو میں بتاؤں میرے دکھ کی کتنا سنو۔

شاعر اور طنز نگار خاموش تھے وسط مہند کے قدیم انسل گونڈوں کے ڈھول

بجھنے لگے اور ان کے کرنا ناچ کا گیت گونج اٹھا۔

۔ میں نے تھالی بیچ دی لوٹا بیچ دیا اور گلے کا ہار بھی

اتنے پر بھی پورا قرضہ نہیں چکنا۔ جی گھبراتا ہے، پریتم!

اس منڈلا ضلع میں زندگی کٹھن ہو گئی، ہائے رے!

شاعر اور طنز نگار بدستور خاموش تھے۔ میں نے کہا، لوک گیتوں میں

کا صحیح حقیقی چہرہ نظر آتا ہے۔ یہ دیش کی اپنی آواز ہے، اپنی میٹی! ہر طرح کے نقص

شاعر بولا: ”نئے دور کے پیش نظر نئے گیت جنم لے رہے۔ یہ جنگ کا زمانہ ہے۔ پنجاب کے گدھا، ناچ میں آج کل عورتیں ایک نیا گیت گانے لگی ہیں۔ آگے راہی راہ بچھدے، ہن بچھدے، لڑائی کھتے لگی ہے“ یعنی پہلے راہی راستہ پوچھتے تھے، اب وہ پوچھتے ہیں، جنگ کہاں چھڑ گئی ہے؟

طنز نگار نے شاعر کے اس بیان کی داد دی اور کہا کہ ”تم ٹھیک کہتے ہو، تم نے وہ پنجابی گیت بھی نو سنا ہوگا۔ سرکاری ریل گاڑی پلوں کے اوپر سے گذر رہی ہے، ماؤں کے بیٹوں کو وہ بند کئے ہوئے لئے جا رہی ہے۔ یہ گیت بھی اسی جنگ کے زمانہ میں پیدا ہوا ہے۔ جب کہ روز ریل گاڑیوں میں ہزاروں نئے ریلوٹ اپنی اپنی چھادنیوں کو جاتے دکھائی دیتے ہیں۔ ماں آخر ماں ہے، اسے تو بیٹوں کی جدائی نہر کا گھونٹ معلوم ہوتی ہے۔ اس بیچارگی میں وہ اپنے پیر کا آسرا لیتی ہے اور اس سے دعا کی درخواست کرتی ہے کہ اس کے لاڈلے بیٹے صبح سلامت لوٹ کر گھر آئیں۔“

میں نے کہا: ”لیکن نئے گیت کھٹالی میں گچھلتے سونے کی طرح ہیں۔“  
 ویری ناگ کی وہ رات مجھے ہمیشہ یاد رہے گی، میرے سامنے ہندوستان کا نقشہ تھا۔ کسی دیوتا کی کمان کے ہاتھ کی طرح۔ قسمت کی اچھی بری لکیروں کی طرح اس پر ان گنت پگڈنڈیاں پھیلی ہوئی تھیں۔ جو پگڈنڈی مجھے ویری ناگ تک لے آئی تھی، اب گھرے گھرے سایوں میں چمک رہی تھی۔ جیسے یہ کسی اتالی ہولی بھائی ہوئی دلہن کی مانگ ہو۔

شاعر بولا: ”تمہارے پاؤں اچھے ہوئے راستوں کو سلجھا سکتے ہیں۔“  
 طنز نگار کہہ اٹھا: ”لیکن شاعر، خود تمہارے ذہنی راستے اب تک

الجبھے ہوئے تھے۔

میں نے کہا "مرے ہدم! مرے دوست! مرے مشاعر! مرے طنز و تنکا!  
آہیں میں یوں مت الجھو، لوک گیت زندہ باد۔ آؤ ہم مل کر نغمہ  
لگائیں۔"

— "گائے جا ہندوستان!"

# لال دھرتی

کوئی رنگ مظلوم نگاہوں کی طرح خاموش اور فریادی ہوتا ہے۔ کوئی رنگ غصے بصورتی کی طرح کچھ کہتا ہوا اور داد طلب کھاتی دیتا ہے۔ کوئی رنگ چلتا ہوا ہمیں کسی ضدی بچے کی یاد دلجاتا ہے اور کئی دیکھ کر غصہ دگی سی چھایا جاتی ہے۔ ... لالہ سی کسے ڈرا میور نے دریا پار کرتے ہوئے کہا۔ اب ہم آندھر دیش میں داخل ہو رہے ہیں "بالو جی! میں نے چاروں طرف پھیلی ہوئی سرخ زمین کی طرف دیکھتے ہوئے کہا "آندھر دیش کی سرخ زمیں کیا کہہ رہی ہے؟"

آنکھیں موند کر میں نے اپنے دل میں جھانکا۔ وہاں سبز رنگ لہلہا رہا تھا۔ انبو داغ سے اس رنگ کا مطلب سمجھنے کی میں نے چنداں ضرورت نہ سمجھی اور آنکھیں کھول کر سرخ زمین کا جائزہ لینا شروع کر دیا۔ دھیرے دھیرے میں نے محسوس کیا کہ یہ رنگ بہت بلوان ہے اور میرا اپنا رنگ اس کے سامنے ٹک نہ سکے گا۔

ڈرا میور نے معنی خیز نظروں سے میری طرف دیکھا۔ اب نظر آتا تھا کہ اس نے سرخ زمیں کے بھید خود اس کی زبانی سن لئے ہیں اور اب اس کے لئے یہ مشکل ہو رہا ہے کہ انھیں چھپا کر رکھ سکے۔

لاری بھاگی جا رہی تھی۔ سرخ دھول مارا ڈکڑا میور کے گالوں پر پناہ رنگ چڑھا چکی تھی  
میں نے اپنے گالوں پر ہاتھ پھیرا یہ دھول وہاں بھی آجی تھی۔ میں نے سوچا کہ میرے چہرے کی  
میل خودی زمین پر سرخ رنگ چڑھ گیا ہو گا اور بہت بدلتا تو نہ لگتا ہو گا۔  
”پہلے یہ سارا خلع بہار اڑیہ میں تھا، بابو جی!“

”اور اب؟“

”اب نقشہ بدل گیا ہے، بابو جی!“

”نقشہ بدل گیا ہے؟“

”جی ہاں۔ جب سے اڑیہ الگ صوبہ بن گیا ہے، اس ضلع کے ٹیلگو بولنے  
والے حصے آندھر دیش کو مل گئے ہیں“

”بہت خوب“

”لیکن ہم خوش ہیں، بابو جی! گورنمنٹ نے ابھی تک آندھر دیش کو الگ صوبہ

بنانا منظور نہیں کیا۔“

”مگر کانگریس تو کبھی کی یہ قرارداد پاس کر چکی۔ ہے کہ زبان کی اہمیت کو قبول کیا  
جائے۔ ہر بڑی زبان کا اپنا صوبہ ہوتا کہ ہر زبان کے ادب کی پوری پوری پرورش کی  
جاسکے اور تمدن اپنے اپنے ماحول میں آزاد ہو کر نشوونما پاسکے،  
جی ہاں۔ کانگریس نے یہی کیا ہے کہ آندھر دیش کا الگ صوبہ بنا دیا جائے مگر

گورنمنٹ نہیں مانتی۔“

”گورنمنٹ کیوں نہیں مانتی؟“ ”اس میں تو اب کانگریس منسٹری قائم ہو چکی ہے  
اور اس کے پردھان شری نارج گوبال آچاریہ بڑے زبردست آدمی ہیں۔ وہ یہ کام ضرور  
کر سکتے ہیں۔“

”مگر اس کا حکم تو لندن سے آتا چاہیے، بالوجہ!“  
 ”لندن سے؟“

”جی ہاں ..... اور اگر یہ حکم نہ آیا تو ہم بڑی سے بڑی قربانی دیں گے اپنا  
 لہو بہانے سے بھی گریز نہ کریں گے۔“

”لہو بہا دو گے اپنا؟ پہلے ہی یہ زمین کیا کم سرخ ہے؟“  
 ڈرامیور نے ایک بار پھر معنی خیز نظروں سے میری طرف دیکھا۔ اس کی آنکھوں  
 میں نیارنگ جھانک رہا تھا۔ وہ نیا آدمی معلوم ہوتا تھا۔  
 زمین سرخ تھی۔ کبھی گہرا بادامی رنگ زور پکڑا لیتا۔ پھر یہ سیندوری بن جاتا  
 .... سیندوری رنگ گٹھاری میں تبدیل ہو جاتا ....

سرخ رنگ بچھے بچھے ہو کر رہا تھا۔ میرے لہو کی روانی تیز ہو چکی تھی۔ کئی بڑے چھوٹے  
 پلوں اور ننھی ننھی پلیوں کو چھاندتے ہوئے لاری دبے گم کے قریب جا پہنچی۔ مندروں کے  
 بڑے بڑے کلس دکھائی دینے لگے۔ اس بھاگم دوڑی میں ہمیں دبے گم اپنی طرف بھاگتا  
 ہوا نظر آ رہا تھا۔ گویا ہماری لاری ساکن تھی۔

قبضے میں داخل ہوتے ہی سڑک ترمیمی کی طرح تین طرف دوڑی جاتی تھی۔ دو  
 سڑکوں کے سنگم پر بھیم راؤ کا مکان تھا۔ ڈرامیور انھیں پہچانتا تھا۔ ان کے گھر کے سامنے مجھے  
 اتارتے ہوئے اس نے دوست نواز آنکھوں سے میری طرف دیکھا۔ اندھ دیش کی سرخ  
 زمین کیا کہہ رہی ہے؟ میں نے کہا۔ وہ مسکرایا۔ لاری آگے بڑھ گئی۔

میں نے آواز دی بھیم راؤ باہر نکلے۔ وہ ایک ادھیر طمر کے آدمی تھے۔ چہرے  
 پر سیٹھائی کا آٹو گراف نظر آ رہا تھا۔ چپک کے بڑے بڑے داغ! تو ندکی طرف  
 دھیان گیا تو میں بڑی شکل سے ہنسی کو روک سکا۔ ہمارے سکول میں ایسا ہیڈ ماسٹر کبھی

رعب قائم نہ رکھ سکتا

تعارفی چٹھی کو پڑھتے ہی وہ کچھ اندر لے گئے۔ بولے: ”آپ نے بہت اچھا کیا کہ اس غریب کے ہاں چلے آئے۔ اس چٹھی کی بھی کچھ ضرورت نہ تھی؟“  
 ”آندھر دیش کی بہت تعریف سی تھی؟“ میں نے مسکاکر کہا بہت دلوں سے دھڑانا چاہتا تھا  
 ”آپ شوق سے رہے؟“

مجھے ایک انگ کرہ مل گیا۔ فرش پر سرخ قالین بچھا ہوا تھا۔ ننگے پاؤں چلنے سے ہمیشہ یہ محسوس ہوتا کہ آندھر دیش کی سرخ زمین میرے پیروں سے چھو رہی ہے، اندر سے کمرے کا دروازہ بند کر کے کبھی کبھی میں قالین پر لیٹ جاتا اور دھیان سے اپنے دل کی دھڑکنیں سننے لگتا۔ اچھا شغل تھا۔ سرخ رنگ کیا کہہ رہا ہے؟ — بار بار یہ سوال ذہن تک آیا مگر ہونٹ بند رہے۔

بھیم راؤ کے مکان پر کانگریس کی ترنگا جھنڈا لہرا رہا تھا۔ ... سبز اور سفید اور سرخ ... اس ترنگے جھنڈے کا مفہوم میرے ذہن میں آجا کہ ہوا اٹھتا۔ دل ہی تو تھلچلچ پیچ میں یہ کہنے لگتا کہ اس جھنڈے کا سرخ رنگ آندھر دیش کی ترجمانی کر رہا ہے اور یہ خیال آتے ہی مجھے ایک ناقابل میان سرٹ حاصل ہوئی جہاں سفید رنگ ختم ہو کر سرخ رنگ شروع ہوتا تھا۔ وہیں میری نگاہ جم جاتی اور اس فوجوان لاری ڈرائیور کے الفاظ میرے کانوں میں گونج اٹھتے۔ ”اب ہم آندھر دیش میں داخل ہو رہے ہیں، بالو جی“

میرے کمرے میں بڑا مختصر سا فرنیچر تھا۔ ایک طرف ایک ٹائلڈ میز پڑا ہوا تھا۔ دو کرسیاں، ایک تپائی اور ایک طرف ایک تخت جس پر مجھے سونا ہوتا تھا، بستر پر دن کے وقت کھا دی کی دو دھیان سفید چادر بچھا دی جاتی تھی۔ اب سوچتا ہوں کہ اس ٹائلڈ میز کا گواہ آئینہ وہاں نہ ہوتا تو وہ چند ہفتے اتنے دلچسپ نہ ہو جاتے۔ میرے جذبات کا رنگ کبھی ہونی

ایمنوں کی طرح سرخ ہو چلا تھا۔ یہ رنگ میرے چہرے پر بھی تھکر اٹھتا۔ اس کے لئے میں اپنے کامنوں تھا۔

میں نے کمرے کی دائیں کھڑکی میدان کی طرف کھلتی تھی۔ وہاں سبز گھاس انگھٹتی ہوئی نظر آتی۔ پانی نہ ملنے پر بیگھاس سبلی ہو سکتی تھی سرخ نہیں۔

دن چڑھتا اور پتہ ہی نہ چلتا کہ کیسے بیت گیا۔ وجہ نگرم میرے لئے بننا تھا ہر آنکھ میں کوئی نہ کوئی صدیوں کا جمع شدہ رنگ تھکر اٹھتا۔ اس سے پہلے کہیں ماضی اور حال کو یوں بنگلیہ ہوتے نہ دیکھا تھا۔ رات ختم ہوتی تو صبح سورج کا تنہا آہوا ملک لگائے آ حاضر ہونا اسے دیکھ کر مجھے کرشنا دینی کی پیشانی کا "بوٹو" یاد آ جاتا۔

پچھلے سے اگر کرشنا دینی میری آنکھیں بند کر لیتی۔ پھر کھلوا کر منس پڑتی اور جوں ہی پرے سے مٹی میری آنکھیں اس کی پیشانی کی طرف لپکتیں کم کم کا سرخ "بوٹو" کینڈل کی بجائے پاس کینڈل کا برقی قلعہ بن کر اس کی پیشانی کو روشن کرتا دکھائی دیتا۔ کوشش کرنے پر بھی میں کبھی اسے ایسی حالت میں نہ دیکھ سکا۔ جبکہ غسل کے بعد یہ "بوٹو" ڈھل کر اتر چکا ہو۔ پھر میں نے یہ کوشش چھوڑ دی۔ بس ٹھیک ہے یہ قلعہ ہمیشہ روشن رہے، دن ہو چاہے رات۔ کم کم کا سرخ بوٹو!

آن پورنا اور کرشنا دینی دونوں بہنیں تھیں۔ دینی پورنا سے دو سال چھوٹی تھی۔ دونوں گھر پر پڑھتی تھیں۔ بڑی بہن سنگیت کی ابتدائی منزلوں کو طے کر کے اس کی گھڑیوں میں پیچ چکی تھی۔ چھوٹی بہن صرف بہن کی دنیا کو دیکھ چھوڑتی تھی۔ اس کا گانا سنانی لیتی تھی اور اگر اس نغمہ نے اس کی فطانت کا کوئی سویا ہوا رنگ جگایا تو اس نے غھوڑی بہت تک بندی کرنی نہیں تو کس کی دنیا، کون ان پورنا، وہ اپنی کتابوں میں الجھی رہتی تھی۔

بھیم راؤ اپنی میڈیوں کی تعریف میرے سامنے بھی بے بیٹھے۔ دونوں کے



سرخ "بوٹو" میرے ذہن میں تیرنے لگتے اور مجھے محسوس ہوتا کہ میرے منہ میں پانی کی پیک اور بھی سرخ ہو گئی ہے۔ میرے جذبات چھالیا کے ننھے باریک ریزے بن جاتے جو پان چباتے وقت پھس سے دانتوں کی درزوں میں سے گزر جاتے ہیں۔

یہ تو اپنے آدمی ہیں، بیٹیو! بھیم راؤ کہتے، ان سے خوب باتیں کرو، ان کی گلاں سنو۔ دیس دیس کا پانی پی رکھا ہے انھوں نے۔ ہاں دیس دیس کا۔ اپنی یہ تعریف سن کر میرے ہر سام کے کان لگ جاتے، اچھوں میں ایک عجیب سا تانا و پیدا ہو جاتا، ذہن میں ایک گدگدی سی ہونے لگتی، یہ آندھر دیش کی سرخ زمین کا خلوص تھا ایک ترقی پسند خلوص!

"یہ کرشنا دینی تو زنی گلہری ہے اسٹر راؤ" ایک دن میں نے دونوں بہنوں کی موجودگی میں کہا۔ "اودیہ اچھا ہی ہے"

خوب! خوب! ادھر سے ادھر، ادھر سے ادھر، بھلی تو میٹھی ہی نہیں سکتی گلہری ہی تو ہے۔

کرشنا دینی ہنسی نہیں۔ آخر اس میں گلہری کی کیا بات ہے؟ شاید ہمارے معزز مہمان کے دیش میں کتیا میں گلہریاں نہیں ہوتیں۔ وہ حیا سے سمٹی رہتی ہوں گی۔ لیکن دیس دیس میں دھرتی دھرتی میں فرق ہوتا ہے نا بھیم راؤ بولے۔ "یہ آندھر دیش ہے۔"

اُن پورے ان کے بات کاٹتے ہوئے کہا "اور یہاں کی کتیا میں آزاد فطیں بن گئی ہیں۔"

کرشنا دینی کی آنکھوں میں ایک بجلی سی چمک گئی۔ بولی "جی ہاں آزاد فطیں" اور میں نے محسوس کیا کہ کم از کم کرشنا دینی ضرور ایک آزاد نظم ہے، نہ بھر

کی ماحبت، نہ قافیہ کی پابند۔

اُن پورنہ نے اپنے بازو کرشنا دینی کے بازوؤں پر ڈال دئے اور بولی دینی  
چلو آج دشمن شری کے ہاں چلیں۔ کل تو آئی تھی ادھر۔ آج اس نے شکل ہی نہیں دکھائی  
کرشنا دینی نے اپنا چھوٹا سا خوبصورت سر ہلا دیا۔ اور نیکے کی ڈنڈی کو قابض  
پر پھیرتے ہوئے بولی۔ "اُن پورنہ میں باہر نہیں جاسکتی۔"

"کیوں نہیں جاسکتی باہر؟" اُن پورنہ نے جبران ہو کر پوچھا

دینی نے کوئی جواب نہ دیا۔ اس نے اُن پورنہ کے گلے میں بازو ڈال دئے، بولی  
"دی دی" اور اس کے بعد اس کے کان میں کچھ کہہ گئی۔ اُن پورنہ اچھل پڑی۔ بولی۔  
"سیج"

دینی نے ہاں میں سر ہلا دیا۔ میں کچھ نہ سمجھ سکا۔ میرا دل زخمی پرندے کی طرح  
بھیر بھڑایا۔ دینی اٹھ کر کھڑی ہو گئی اور غسل خانے کی طرف چل دی۔ اُن پورنہ نے تالی بجائی  
اور گھڑی کی طرف دیکھا۔ اس وقت صبح کے دس بجے تھے۔ وہ بھی اپنی کھڑاؤں پر گھوم گئی اور  
سامنے رسوئی کے دروازے پر جا کھڑی ہوئی جہاں اماں بیٹھی ہوئی زمین قند چھیل رہی تھی۔  
اُن پورنہ نے کہا "اماں۔"

اماں نے سر ہلا دیا۔ اُن پورنہ اس کے قریب پہنچ کر جھک گئی اور اس کے کان  
میں کچھ کہہ دیا۔ اماں کا منہ کھلے کا کھلا رہ گیا۔ اس کے گالوں پر ایک تہمتا ہوتی سرخی  
نمودار ہوئی۔ پھر ایک سکر ابٹ ناچتی ہوئی اس کے چوڑے جیکے چہرے پر چوکان کھیلنے  
لگی، اماں نے چاقو اور زمین قند کو ایک طرف رکھ دیا اور اٹھ کر کھڑی ہو گئی۔ بولی۔

"پنسلو مکارو (بڈت جی)۔"

میرے لئے یہ سب ایک پہلی سے بڑھ کر تھا۔ میرا خیال تھا کہ ہمیں راؤ اس سے

کو رسے ہیں۔ وہ اٹھ کر اپنی بیوی کے پاس چلے گئے۔ مجھے یوں محسوس ہوا کہ میں ریل گاڑی میں بیٹھا ہوں جو دندان قی ہوئی ایک سبز رنگ میں سے گزر رہی ہے۔ گھپ اندھیرا چھا گیا ہے۔۔۔۔۔ کوئی عورتوں کی بات ہوگی۔ یہ سوچتے ہی سبز رنگ ختم ہو گئی۔

کرشنا دینی نے پہلے کبھی وہ سبز رنگ کی ہلکی گھگھری نہ پہنی تھی۔ گھگھری کا رنگ گہرا سبز تھا اور انگلیاں کا پھیکا سبز۔ اس کی آنکھوں کی پھیلوں میں بھی سبز رنگ کا عکس پڑ رہا تھا۔ یہ رنگ کیا کہہ رہا ہے۔ یہ سوال مجھے اس سے ضرور کرنا چاہئے تھا۔ اس کے ہونٹوں کسی نے سونا پیکھلا کر ڈال دیا تھا؟ یہ سونا ہی تو تھا جو اس کے گالوں پر دمک رہا تھا۔ یہ سونا کیا کہہ رہا تھا؟ مانگ کیا تھی۔ پوری پوری بگڑنڈی تھی۔ کیا بجال کوئی لٹ پھل جائے۔ کوئی بال سرک جائے کنگھی جو کس فائن جوائی کے ساتھ ساتھ اپنے کمال کو پہنچتا ہے۔ ناک کی سیدھ رکھ کر سر کے بھونچے مانگ کا ڈھنساں پورنا کو سرے سے ناپسند تھا۔ مگر نہیں کرشنا دینی کی سیدھی مانگ ان پورنا کی ٹیڑھی مانگ سے کہیں پسند لگتی تھی۔ اس وقت دونوں نہیں میرے قریب بیٹھی ہوئیں تو میں اپنا دوٹ چھوٹی بہن کے حق میں دیتا۔

کوئی ایک گھنٹہ بعد پورے گیارہ بجے اندر سے دنیا کے سر سنائی دے صرف ان پورنا ہی کی دینا تو یہ رنگ نہیں جاسکتی تھی۔ معلوم ہوتا تھا کہ محلے بھیر کی دینا جانے والی سہیلیاں سڑ میں سڑلا کر کوئی راگ سا دھ رہی ہیں۔ ایسی بھی کیا خوشی تھی؟

بہت سی عورتیں اور لڑکیاں جن کا ٹھٹھا اور ہنسی مذاق ہوا کو چہرے ڈالنا تھا آخر کس تقریب پر بلائی گئی تھیں؟ مجھ سے نہ رہا گیا۔ ہائیں کھڑکی کا پردہ ذرا سرکار میں نے آگن کی طرف نظر ڈالی تو کیا دیکھتا ہوں کہ کرشنا دینی سامنے واسے کمرے میں بیلی دھوتی پہنے بیٹھی ہے اور سارے اتاری جا رہی ہے۔ نخالہ میں کم فطر آ رہا تھا۔ لیکن اس میں کوئی چوکھا دیا نہیں جلا یا گیا تھا۔ کرشنا دینی نے آنکھیں جھکا رکھی تھیں۔ اتنی بھی کیا لازم تھی؟ یہ کیا

کوئی دیوی بننے کا پائے تھا۔

کرشنا دینی کی ماں کو بدھائیاں مل رہی تھیں۔ ان پورنا کی دنیا سب سے زیادہ چمک رہی تھی۔ رنگارنگ کی سارٹھیاں میرے ذہن میں خلط ملط ہو رہی تھیں۔ ابھی ایک بچی رونے لگی۔ اسے ایک کیلا مل گیا۔ ادھر ایک لڑکی اپنے چھوٹے بھائی کے منہ میں گڑاؤ نلنوں کا لٹو ڈالنے لگی کہ ایک لڑکا اچک کر اسے چھین لے گیا۔ کچھ پروا نہیں لڑوؤں کی کیا کمی ہے؟ بھائی خوش رہے، جیتا رہے۔ ... میری فطرت کے ایک پراسرار کونے میں کوئی تان سین جاگ اٹھا جسے ان پورنا نے اپنے گیت کی لہروں پر اٹھالیا۔ یہ کیسا گیت تھا؟ شاید یہ دودھ اور شہد کا گیت تھا۔ دودھ دوسرے وقت جو آواز پیدا ہوتی ہے کچھ ایسی ہی آواز ان پورنا کی دینا پر پیدا ہوئی تھی۔

”اب تم گھاؤ دشمن شری“

”تم سچا تو بھگت ہو گے۔ ان پورنا! اچھا بتاؤ کونسا گیت گاؤں؟“  
 وہی جو تم نے اس روگ لایا تھا جب دینی کی طرح میں نے پیلی دھوئی پہنی تھی اور اسی طرح اسی آگن میں۔ برکت واسے آگن میں، عورتن اور لڑکیاں جمع ہوئی تھیں۔  
 — وہی شہد کی مکھیوں والا گیت؟

دشمن شری نے گانا شروع کیا۔ آندھرویش کی شہد کی مکھیاں کیا کہہ رہی ہیں یہ سوال میرے ذہن کی جادو پواری ہی میں بند رہا۔ دینا کے سر آگے بڑھتے گئے۔ یہ کیوں ٹھوکی گیت نہ تھا۔ صدیوں کی سوانیت کا جذبہ برتری تھا۔ ابھی تو وہ دیر تھی۔ لیکن ہر عورت اور لڑکی کی پیشانی پر ایک ایک جاند نظر آ رہا تھا۔ کم کم کے سرخ بوٹو! کرشنا دینی کی آنکھیں اوپر نہ اٹھیں۔ کیا یہ وہی لڑکی تھی۔ جہاں اب تک کبھی اپنی جگر لڑی نہ بھولی تھی۔ اس کے آویزے ساکن تھے۔ اس کے گلینے چپ

تھے، لاج اور دشمنی کی پہلے تو کبھی یوں تو ام بہنوں کے روپ میں نظر نہ آئی تھیں، مگر وہ کوئی کبوتری تو نہ تھی جسے پہلی بار اندھے سچنے سے سابقہ پڑا ہو،

ٹھٹھا اور ہنسی مذاق خاموشی میں بدلتے گئے۔ گیت بھی کافی ہو چکے تھے۔ دنیاؤں کے تار تھک گئے تھے۔ کرشنا دینی کی ماں اور بہن نے کم کم کی تھالیاں اٹھا کر ہر کسی کی پیشانی پر پیر سے سنے ہوئے لگا دئے بلکہ یہ کہنا چاہتے تھے کہ پہلے لگے ہوئے بوڑھی جلی کر دئے گئے ایسا دن تو بہت مبارک تھا۔ ہر کسی کو پان پتی کی گئی۔ ناریل اور کیلے تقسیم کئے گئے ادیوں سب کو دولہ کیا گیا۔ صدیوں سے یوں ہی ہونا آیا تھا۔ کم کم کے سرخ بوٹوں گنت لٹلوں سے قائم رہے تھے۔ ان کا رنگ کبھی پھیکا پڑنے نہیں دیا جائے گا۔

دوسرے روز یہ محفل شام کے قریب جمی۔ پھر تیسرے روز بھی شام ہی کو چوستے دن شام کی بجائے صبح ہی کو یہ رونق شروع ہو گئی۔ اس اثنا میں مجھے پتہ چل چکا تھا کہ کرشنا دینی رجولا (حافظہ) ہو گئی ہے۔ مجھے حیرت ضرور ہوئی۔ کیونکہ اس سے پہلے ہندوستان میں کوئی ایسی دم میرے دیکھنے میں نہیں آئی تھی۔

بھیم راؤ کی باتوں میں مینا کاری کا رنگ پیدا ہو گیا تھا۔ بوسے، جھوٹی شرم میں آندھرویش کوئی دشواش نہیں رکھتا۔ سچ کہتا ہوں مجھے تو حیرانی ہے یہ سن کر کہ آپ کے ایسی کوئی رسم منائی نہیں جاتی؟

”جی ہاں حیرانی تو ہونی ہی چاہئے، میں نے بڑھا دیا۔

”کتنا فرق ہے دھرتی دھرتی کا“

”یہ تو ظاہر ہے“

”رجولا ہونے پر گویا کننا کو قدرت کا آشیر باد ملتا ہے“

”آپ کا مطلع نظر بالکل ٹھیک ہے سٹر راؤ اور ایسے موقع پر خوشی

منانے سے ہرگز نہ چو کنا چاہئے؟

”ہمارے یہ گیت آپ کو کیسے لگتے ہیں“

”یہ سب گیت، دینا کے یہ سُر آندھر دیش کے ابدی بول معلوم ہوتے ہیں؟“

”آندھر دیش کے ابدی بول! ہماری یہ رسم بہت پرانی ہے“

”ضرور پرانی ہوگی؟“

پہلے روز جب کینا کو اپنے رجسٹلا ہونے کا پتہ چلتا ہے۔ وہ کسی نہ کسی طرح

فوراً ماں تک یہ خبر پہنچا دیتی ہے۔ تین دن تک اسے ہلدی کے پانی میں رنگی ہوئی

دھرتی پہن کر الگ کمرے میں بیٹھنا ہوتا ہے۔ کوئی اسے چھوئے گا نہیں۔ اس کی

آرتی بھی دور ہی سے اتادی جاتی ہے۔

”آرتی میں ہمارے یہاں جلتا ہوا دیا۔ چوکھا دیا نہ بھی ہو تو پروا نہیں ضروری

سمجھا جاتا ہے۔ مگر آپ کے ہاں۔“

فرق تو ہوتا ہی۔ دھرتی دھرتی کا۔ ہمارے ہاں بس کم ہی سب سے ضروری

مان لیا گیا ہے آرتی کے لئے؟“

”سرخ کم کم؟“

”کم کم ہمیشہ سرخ ہی ہوتا ہے۔“

میں نے مسکرا کر آنکھیں جھمکائیں۔ بھیم راؤ نے اپنی بات جاری رکھی۔ کھانے

میں بھی رجسٹلا کو کافی پرہیز کرتا ہوتا ہے۔

سرخ مرچ اور گرم مائے اس کے لئے منع ہیں۔ بیٹھے بٹھائے اسے کھڑی

دودھ اور کچھ پھل مل جاتے ہیں۔ کھائے اور پورا آرام کرے۔ یہ ضروری ہے؟

”تین دن کے بعد کیا ہوتا ہے؟“ میں نے پھر بڑھا دیا۔

”کنیا استنان کر کے پوتر ہو جایا کرتی ہے اس کی وہ پہلی دھوتی دھوئی کو بطور تحفے کے دے دی جاتی ہے۔ اب وہ مانتا چتا کی حیثیت کے مطابق نئے وستر مین کر بیٹھتی ہے اور یہ چوتھی یعنی آخری آرتی اتارتے وقت اس کی پیشانی پر بوٹو لگایا جاتا ہے۔“

”بوٹو کے لئے کم نہ ہو تو آندھر دیش کا کام ہی نہ چل سکے۔ مسٹر راؤ!“

”کم کم؟ یہ تو ضروری ہے۔“

”بلکہ یہ کہئے کہ آندھر دیش اور کم کم دونوں ہم معنی الفاظ ہیں۔“

”بس اب آپ نے ٹھیک سمجھ لی ہے بات۔“

”میرا جمان شروع سے سبز رنگ کی طرف رہا ہے، مسٹر راؤ!“

”سبز رنگ کی طرف؟ لیکن سرخ رنگ نرالی زبان میں بولتا ہے۔۔۔ کم کم

کا پیغام آندھر دیش صدیوں سے سننا آیا ہے۔“

رنگوں کا مطالعہ میں نے بھی کر رکھا ہے، مسٹر راؤ! سبز رنگ۔ اپنی جگہ ہے یہ شادی کا رنگ ہے۔ ہر سبز چیز امن و سکون کا اشارہ کرتی ہے۔ قدرت کو شاید یہی رنگ سب سے زیادہ پسند ہے۔ جب تک دھرتی بخر نہیں ہو جاتی۔ اس کی کوکھ سے اس رنگ کے کارنامے ہمیشہ ہمارا ادھیان کھینچتے رہیں گے۔ کانگریس نے بہت اچھا کیا کہ اپنے جھنڈے پر اس رنگ کو اس کی جگہ دینے کی بات فراموش نہ کی۔ سفید رنگ میرے خیال میں پوترتا (پاکیزگی) کا رنگ ہے۔ ہمارے جھنڈے پر تبھی یہ رنگ بھی موجود ہے اور سرخ رنگ؟ میں سمجھتا ہوں یہ خون کا رنگ ہے۔ اچھے تندہرست خون کا رنگ۔ تازہ مضبوط زندگی کا رنگ۔۔۔۔۔ سبز۔ سفید۔ سرخ۔ خوب رنگ چبے ہیں۔ کانگریس نے یہ جھنڈا بنانے کا کام آندھر دیش کے سپرد کیا جاتا تو سارے جھنڈے پر کم ہی کم بھیل جاتا۔“





نیلی ساطعی اور آدیزوں کے سر دنیٰ ٹگینے! ... باہر سے تازہ ہوا کا جھٹکا آ رہا تھا۔

بہت ہو چکی یہ لاج دینی "ان پور ناہولی" میں بھی ہوئی تھی۔ رجسٹری لائبریری طرح - میں نے تو پہلے ہی رونکے بعد مسکرا کر شروع کر دیا تھا، اوپر دائیں بائیں سامنے دیکھنا شروع کر لیا تھا۔  
میں تو کبھی نہیں سستا کسی کو۔

کرشنا دینی کے چہرے پر ہولے ہولے وہی پرانی نفخہ آتی گئی۔ تاں نے آگے بڑھ کر کم اٹھایا اور اس کے بوٹو کو جلی کر دیا۔

کرشنا دینی اب کوئی چھوٹی موٹی نہ تھی۔ ہر چہرے کی طرف اس کی آنکھیں اٹھ جاتی تھیں۔ کالی جھیلوں میں نہ جانے کتنی لہریں بھڑک رہی تھیں ... کرشنا دینی کے صندلی بازو جھنڈیں دیکھ کر تازہ تازہ زندہ کئے جانے کا گمان ہوتا تھا۔ اوپر اٹھاؤ اس نے سب کو نمسکار کیا۔

سب عورتیں اور لڑکیاں مسکرائیں۔ سب کے رخ بوٹو تازہ سے کم سے جلی کر دئے گئے۔ جانے کیا کہہ رہی تھیں۔ کاجل کی لکیریں ہر آنکھ میں؟ ... بان بیٹے — سبز یان، جو اپنے سینوں میں سرخ رنگ چھپائے پڑے تھے، کیلے بڑے نیلے بیٹے سب اٹھ کھڑی ہو گئیں ... کیا لے کر رنگیں تھیں یہ ساطعیوں؟ پکڑے کر سرخ تھی یہ زمین؟ — اس کے خط، اس کی قوسیں۔ جونٹ، گال، آنکھیں سینے؟ کون فوکاران کی تخلیق کرتا تھا؟ کون تھا جو زمین کی پرہیزی کو ٹھیک وقت پر رجسٹری لائبریری تھا؟ ... یہ تو بہت ضروری تھا۔ ان گنت صدیوں سے، سبز سفید اور سرخ صدیوں سے یہی ہوتا آیا تھا۔

سب عورتیں حلی گئیں۔ سب لڑکیاں بھی تتر بتر ہو کر اپنے اپنے کھر بھاگ گئیں  
اب صرف کدشتا دینی اور آن پور نارہ گئیں، امان رسولی میں جا چکی تھی۔  
”اچھا پور نا ایک بات بناو گی؟“

”پوچھو پوچھو“

رجستو لاہو کر بھی میں اتنی کمزور نہیں ہوئی۔ بھلا کیسے؟  
”کیسے؟ یہی ہوتا آیا ہے بہن شروع دینا سے، میں کون سی کمزور ہو گئی تھی؟  
بلکہ رنگ نکھر جاتا ہے، اس سے ... پھر ... ہر ہینے!  
ہر ہینے؟“

”چپ دینی کوئی سن لے گا۔“

پھر دونوں ہنس اٹھ کر اندر چلی گئیں۔ میں اپنے سرخ قالین پر لیٹ گیا۔ میری روح کی  
گہرائیوں سے ایک خیال اٹھا، اور باہر سے آنے والی ہوا کے جھونکے سے ٹکرا گیا۔

میرے ذہن میں کانگریس کا جھنڈا لہرا رہا تھا۔ سبز، سفید اور سرخ — اس جھنڈے  
کی عمر بہت زیادہ تو نہ تھی۔ مگر یہ رنگ تو پرانے تھے۔ ہمالہ کے ہم عمر رنگ، گنگا، برہم پتر اور  
گوداوری کے ہم عمر رنگ! ہو گا ان رنگوں کا اپنا اپنا مفہوم۔ مگر میں تو اس مفہوم پر لٹو تھا جو خود  
ہندوستان نے ان رنگوں کے ساتھ وابستہ کر دیا تھا۔ ... اور میری آنکھوں میں وہی  
لااری پھر نے لگی، جس پر سوار ہو کر میں ہمیں راؤ کے مکان تک پہنچا تھا۔

دامیں بائیں آسنے سامنے۔ جہاں تک میرے ذہن کی پیونج تھی۔ سرخ زمین لپٹی  
ہوئی تھی۔ ایک جھٹلا کنیا کی طرح وہ آرام کر رہی تھی۔ وہ وقت مجھے بہت قریب آنا دکھائی دیا  
جب اس کی کوکھ ہری ہوگی اور کوئی ایسا آدمی پیدا ہو گا جو بہ آواز بلند بکار اٹھے گا۔ ہلوں کی  
اب ان کھیتوں میں غلام نہیں اگیں گے۔ یہ لال دھرتی ہے۔









